


МАРКА



ПАРКАН

Зборнік апавяданняў



Мінск
«Юнацтва»
1993

ББК 84 Бел 7
П 18

Для сярэдняга і старэйшага школьнага ўзросту

Мастакі У. В. АДАМЧЫК, У. А. СЦЯПАН



Сборник составлен из рассказов способных молодых литераторов — Адама Глобуса, Максима Климковича, Владимира Степана, Мирослава Шайбака. Приглашаем читателей своим вниманием поддержать молодое поколение творческой молодежи.

4803120201—006


П ————— 73—93
М 307(03)—93

ББК 84 Бел 7

ISBN 5-7880-0717-8

© Ілюстрацыі. У. В. Адамчык,
У. А. Сцяпан, 1993

Адам Глобус



**НА РОВАРАХ ПА ПЯСКУ
ВАДА НА КАФЛЯНЫМ КВАДРАЦЕ
ШАР
СВЯТА
СКРЫНІ
ВОЛЬНАЯ БАРАЦЬБА**

НА РОВАРАХ ПА ПЯСКУ

Ярак і Антон ляжалі ў вялікім дзедавым ложку і перашэптваліся. Раніцай хлопцы збіраліся паехаць у грыбы і ўгаварылі Антонаву бабулю пакласці іх разам. Ярак ляжаў каля сцяны пад жоўта-сінім дываном, на якім алені, два вялікіх, адзін малы, прыслухоўваліся да шапацення сіне-зялёнага намаляванага сасонніку, да плёскату бела-белай крыніцы. Іх круглыя чорныя вочы не міргаючы глядзелі на прыадчыненыя дзверы ў суседні пакой. Адтуль ціха плыла гутарка спартыўнага каментатара з чэмпіёнам. Стары, хрыплаваты рэпрадуктар, які знарок не выключылі, перадаваў спартыўныя навіны. Хлопцы перасталі гаварыць, пажадаўшы адзін аднаму добрай ночы, і заснулі. Рэпрадуктар на хвіліну змоўк, а потым пачалася музычная перадача «Для тых, хто не спіць».

За акном толькі зашарэла адна з апошніх жнівеньскіх раніц, калі афіцыйна-бадзёры голас дыктара павіншаваў слухачоў з новым днём. Антон як старэйшы першым устаў, выключыў рэпрадуктар і запаліў святло. У пакоі стала жоўта, акно засінела. Не снедаючы, а толькі выпіўшы па кубку кісла-салодкага «грыба», хлопцы пабралі кашы з прыгатаванымі звечара сабойкамі і пайшлі ў гумно па ровары. На дварэ было халаднавата, суцішна, чулася блізкая восень. Шэра-зялёны сад яшчэ спаў за нізкім

плотам, праз які звешваліся ў двор галіны парэчак. Ярак з'еў некалькі рубінавых пацерак-ягад, якія ўжо аддавалі віном. Буйныя гэтай парою бурачковыя і лімонныя вяргіні гарэлі ў садзе. Над імі свіціліся ў цёмнай зеляніне мядова-залатыя антонаўкі.

Антон адчыніў гумно, і адтуль выскачыў чорна-руды суседскі кот.

— А, каб цябе... Напалохаў! — прамармытаў сабе пад нос Антон. У яго быў велікаваты для трынаццацігадовага падлетка тонкі нос над «заечай» губою. Праз гэтую губу хлопца цвялілі — называлі Зайцам. Ён саромеўся сваіх носа і губы і чакаў, не мог дачакацца, калі пачнуць расці вусы. А калі нехта пытаў пра губу, Антон, гледзячы ўбок, гаварыў, што выпадкова рассек яе сякераю. Рабы Ярак меў мянушку Мурза і быў на два гады маладзейшы за стрыечнага брата Антона. Хлопцы жылі па суседству, праз гарод, і ніякая сякера не секла Антонаву губу. Але сяброўства ёсць сяброўства, сякера дык сякера...

У Антона быў бліскучы новенькі чорна-лакавы дарожны ровар. У Ярака рыпела лайба-дамка з тоўстымі чырвонымі шынамі. Пад коламі суха шыпеў дарожны пясок.

Антон ужо другі месяц працаваў рознарабочым на льнозаводзе. Сягоння быў апошні дзень ягонай працы і дзень палучкі. Учора хлопцы хадзілі да брыгадзіра і прасілі, каб адпусціў Антона да абеду, а пасля абеду, маўляў, удвух адпрацуюць. Брыгадзір пасмяяўся з іх вельмі сур'ёзных твараў, але дазволіў раніцай не прыходзіць. З першай палучкі Антон прыдбаў у раймагу ровар. Ён, як дарослы, доўга выбіраў яго і з упэўненым выглядам разлічыўся ў касе. Потым праз усё мястэчка каціў знарок толькі крышку напампаваны ровар, каб аднагодкі зайздросна паглядалі на яго. Дома Антон доўга праціраў

анучкаю нікеляваныя шчыткі і змываў з колаў пясок. Ярак трымаў руль за каштанавыя ручкі і быў сярод тых местачкоўцаў, якія зайздросцілі Антону. На завод Ярака не ўзялі, у аддзеле кадраў сказалі, што яшчэ малы, каб прыходзіў наступным летам. Так ён і застаўся са сваёй іржавай і пашарпанай лайбай, з якой час ад часу злятае ланцуг.

Дарога была пясчаная, вільготная з ночы. Антон ехаў паперадзе, бо Ярак павінен быў глядзець за кашамі, якія прыладкаваліся на зіхатлівым металічным багажніку. У Ярака багажніка не было, ён, угнуўшы галаву, ціснуў на педалі і глядзеў на ланцуг. Паціху за мякка-ліловым даляглядам пачало ружавець неба. Цёмна-блакітны лес абступіў дарогу, схваўшы светла-вохрыстыя далі. Прабегшы лес, дарога зноў выйшла на поле, дзе ляжаў акраец няяркага сонца.

У хлопцаў было сваё грыбное месца — два кар'еры, з якіх даўней бралі жвір на будоўлі. Адзін з іх зарос асіннікам і крывымі нізкімі бярозамі, другі — хвойкамі, а па берагах — кустамі. Антон з Яракам мусілі злезці з ровараў, бо дарога каля хвойніку так пазаплывала пяском і пылам, што руль выкручвала з рук. Мо Ярак на сваёй дамцы і змог бы сяк-так праехаць, але Антон злез, і малодшы паслухмяна саскочыў следам. У хвойніку пахла расою і грыбніцай. Грыбоў было шмат, яны раслі вялікімі сем'ямі па бурштынава-ружовай ігліцы. Хлопцы бралі толькі баравікі, іншых тут і не было. Мо некалькі зеленаватых сыраежак бачылі ў кар'еры, калі выносілі да ровараў кош крэпкіх белых грыбоў.

Па-над далёкім густа-сінім лесам сонца стаяла ўжо высакавата, было гадзін каля дзесяці. Яраку не хацелася цягнуцца ў другі кар'ер па бабкі і падасінавікі. Але, пакуль яны снедалі, Антон угаварыў брата. Схваўшы за кусты ровары і грыбы, яны пай-

шлі праз поле па шапаткім іржышчы ў асіннік. Другі кар'ер быў глыбейшы, на дне стаяла цёмная і гнілая вада. Грыбы раслі пад сакавітай папараццю. Трэба было хадзіць ледзь не на кукішках, каб убачыць падасінавіка ці бабку. Антон збіраў у кош, Ярак — у шапку. Знайшоўшы падасінавік, Ярак нагнуўся і ўбачыў, як у траве пругка раскруцілася і ўзняла галаву гадзюка. Хлопчык закрычаў:

— Змяя, змяя, Антак! — І пабег з кар'ера на поле. Ён бег, не чуючы ног, не чуючы ржышча і не бачачы, што шапкі ўжо няма. Калі Ярак дабег да хвойніку і азірнуўся, Антон толькі выходзіў на поле.

Вяртаючыся, Антон зноў ехаў наперадзе і вёз два амаль поўныя кашы грыбоў. Наверсе ляжалі лепшыя баравікі, адзін з іх, калі кола наскочыла на камень, упаў на брудна-жоўты пясок. Ярак, хоць Антон загадаў спыняцца і падбіраць, не спыніўся, а наехаў сваёй тоўстай шынаю на маладзенькі баравічок, паказаўшы клятчастай Антонавай спіне язык. Яму здавалася, што так ён адпомсціў кар'еру, які напалохаў яго змяёю.

За абедам хлопцы даелі хлеб, што застаўся ад сабоек. Калі хлеб пабудзе ў дарозе і вернецца дадому, людзі завуць яго «заечым». Ярак еў і думаў, чаму хлеб і Антонаву губу аднолькава называюць? Яму здалася вельмі смешнай думка, што ў Антонавым садзе растуць антонаўкі, але ён, паглядзеўшы на старэйшага брата, не засмяўся, хоць і хацелася. Над сталом пералічваў дасягненні ў сельскай гаспадарцы чырвоны рэпрадуктар з чорным выключальнікам. Антону думалася пра тое, як ён з другой палучкі будзе купляць прыёмнік. Праз адчыненыя ў спальню дзверы на хлопцаў глядзелі са сцяны тры ганарыстыя алені.

Калі браты прыйшлі на завод, брыгадзёр даў ім па новай рыдлёўцы з ярка-зялёным дзяржаннем

і сказаў, каб ішлі сеяць жвір. Антон працаваў моўчкі і зацята — сеяў, шпурляючы рыдлёўку за рыдлёўкай на ржавае сіта, з якога сыпаліся яму пад ногі каменьчыкі. Ярак вяла насыпаў прасеянае на насілкі. Мужчыны ў светла-шэрых кепках насілі жвір да бетонамяшалкі. Яраку здавалася, што сляпучае сонца стаіць якраз над галавой і знарок пячэ яму ў цемя. Ён памяняўся з Антонам і адразу зразумеў, што дарма, але мяняцца назад было няёмка. Завод амаль пабудаваў, і недзе на пачатку верасня адбудзецца адкрыццё. Слізка-блакітныя машыны пачалі ўжо вазіць праз мястэчка цёмна-залатыя прычэпы лёну, губляючы па дарозе снапы. У Антонавым гумне ляжалі ў кутку два такія снапы, на іх і прыходзіў спаць палахлівы суседскі кот. Жанчыны ў камбінезонах падмяталі пляц, і лёгкі цэментавы пыл стаяў над усім заводам. Ярак кашляў ад пылу. Нарэшце бетонамяшалка спынілася, і мужчыны пайшлі ў бухгалтэрыю па грошы. Пабег, кінуўшы ў жвір рыдлёўку, і Антон. Ярак занёс рыдлёўкі ў бытоўку, сеў пад новы, толькі што складзены з белай, як цукровай, сілікатнай цэглы плот, ад якога цягнула прахалодаю. Хлопец разглядаў свае зялёныя ад рыдлёўкі далоні і сам не заўважыў, як заснуў. Пабудзіў яго брыгадзір. Ён сказаў:

— Антак цябе не знайшоў. Дахаты пабег. Так што даганяй, брат, даганяй...

Калі Ярак адчыніў дзверы Антонавай хаты, той вячэраў, слухаючы ўключаны на ўсю моц рэпрадуктар. Перадавалі футбол, якраз нехта некаму забіў гол, і звар'яцела-абрадаваны Антон стукаў кулаком па сталае. Ubачыўшы Ярака, устаў, падышоў да карычнева-лакавай дзедавай шафы, з рыпам адчыніў яе, дастаў з-пад бялізны рубель і працягнуў брату.

У гэты дзень і Антон, і Ярак рана леглі спаць.

Кожны спаў у сваёй хаце, і кожны сніў свой сон. Антону прысніўся рубель. Яраку — гадзюка. Суседскі кот ізноў спаў на лёне ў Антонавым гумне. Толькі алені, высока трымаючы чорныя рогі, услухоўваліся ў цемру намалёванага дэкаратыўнага лесу.

ВАДА НА КАФЛЯНЫМ КВАДРАЦЕ

Помню, было холадна. Мы, я і Глеб, стаялі каля дзвярэй, зачыненых і шкляных. Нам было па дваццаць гадоў, і другі год мы займаліся плаваннем. Мы прыйшлі на трэніроўку першымі. Дакладней, калі прыйшоў я, Глеб ужо стаяў на прыступках бетоннага ганка. За шклянымі дзвярамі нас чакаў вестыбюль басейна, цёмны і пусты. Глеб заўсёды прыходзіў першы. Есць такія людзі, што прыходзяць раней за іншых. Калі прыйшлі мы, вартаўнік яшчэ спаў у гардэробе на раскладушцы. Мы бачылі праз шкляныя дзверы, як ён спіць. Але ні я, ні Глеб не мелі жадання пабудзіць вартаўніка. Быў пачатак зімы, і падаў дробны, як алюмініевае пілавінне, снег. Было чуваць, як сумна гудуць тралейбусы і далёка звіняць на прыпынках трамваі. Снег на паўняў мітуснёю конусы ліхтарнага святла. Мы чакалі трэнера на холадзе, пад снегам на прыступках.

— Калі вада не любіць чалавека, ён не стане плыўцом, — прамовіў Глеб.

— Вада не можа любіць, — сказаў я.

— Есць людзі, што камяні: і хвіліны на паверхні не пратрымаюцца.

— Есць такія.

— Іх не любіць вада.

— Не любіць... — паўтарыў я. У мяне не было жадання спрачацца.

— Яны не плыўцы.

— А можа, яны не захацелі стаць плыўцамі ці проста не хапіла ўпартасці?!

— Можа, і так,— згадзіўся Глеб.

У мяне моцна змерзлі рукі, калі ў канцы алеі, што вядзе цераз лесапарк да басейна, з'явіўся трэнер. Мы пазналі яго па лыжным балоневым касцюме. Праз металічны бляск снегу трэнер набліжаўся пругкай хадою, якая вылучае з натоўпу спартсмена. Было чуваць, як пад абцасамі рыпіць, што пенапласт, блакітны снег.

— Ён,— сказаў Глеб.

— Так,— пацвердзіў я і пастукаў у тоўстае шкло дзвярэй.

Вільгаццю і тынкоўкай пахла ў распраналцы. Трэніроўка пачыналася ў сем. Кафляны пакой душа прасыхаў за ноч. Тры дні на тыдзень Глеб першы ўключаў люмінесцэнтныя лампы ў распраналцы і ў душы. Святло плямістымі ўзорамі расплывалася на медыцынска-белых плоскасцях. Глеб ганарыўся тым, што запальвае святло менавіта ён, а не хто іншы. Сухі і праветраны душ і распраналка ад гэтага святла выдавалі вільготнымі і коўзкімі. У распраналцы нас звычайна даганялі астатнія хлопцы з групы.

Прыбіральшчыца добра ведала нас, але кожнага разу драўляным голасам гаварыла: «Пропуск!»

Адкручваліся краны. Конусы вады поўніліся аголенымі хлапечымі постацямі. Глеб спяваў, ён заўсёды спяваў у душы. Так лягчэй стаяць пад халоднай вадой. Але спяваў Глеб нядоўга, хвіліну, не болей. Каб цела прыстасавалася да холаду, краны закручваліся так — спачатку чырвоны, потым сіні. Мне падабалася гэтае колеразлучэнне — сіні і чырвоны на белым глянцавым фоне, таму што сіні не даваў чырвонаму крывавіцца. Вада струменілася і знікала праз краты ў падлозе з шыпеннем і вурка-

таннем. Я любіў, стоячы пад душам, глядзець, як струмені вады ляцяць у шчыльную чарнату. Калі мы выходзілі ў басейн, кроплі вады заставаліся зіхцець на слізкіх кафляных квадратах.

Помню, як узнікала непрыемнае пачуццё, калі доктар папярэджваў перад трэніроўкай, каб не дурэлі ў вадзе: «У нас Палац воднага спорту, і не які-небудзь басейн». Ён моцна націскаў на слова «Палац», ажно здавалася, што ў басейне можна дурэць. Мы не любілі доктара, але паважалі за тое, што даваў бясплатна мазь Вішнеўскага. Мы пакутавалі ад фурункулаў.

У басейне пахла хлёркай і пальмамі. Мы абдымалі самі сябе за плечы і дрыжалі ад перападу тэмпературы. За шкляной сцяною прачынаўся горад, запальваючы кроплі-агні пад чорна-сінім небам. Тры зялёна-блакітныя плоскасці стылі ў чаканні трэніроўкі. Круглы шэры гадзіннік з рымскімі лічбамі ды ржавымі стрэлкамі адлічваў трэніровачны час. Два квадратныя басейны нам не належылі. Бо адзін — плыткая, адносна цёплая «жаботня» для малых, другі, з вышкамі і шасціметровай глыбінёй, быў прыстасаваны да скачкоў у ваду. Але група ішла да вышак. Хлопцы адзін за адным падымаліся па халодных металічных прыступках. У кожнага было сваё любімае месца, і ў кожнага была любімая вышыня. Глеб займаў дзесяціметровую. Я станавіўся на гнуткі канец пластыкавай дошкі на трохметровай вышыні.

Пальмы, хоць і прыжыліся, ад хлёркі раслі блуга, але імі вельмі ганарыўся наш доктар. З вышкі на пальмы глядзець непрыемна. Вострыя канцы пальмавых лістоў былі жоўта-папяловыя і сухія. Ніхто з хлопцаў не глядзеў з вышкі на пальмы, ніхто не глядзеў і на ваду. Гэтага не трэба рабіць, бо вышыня палохае. Таму лепш глядзець на горад, што све-

ціцца ланцугамі дарожных ліхтароў і міргае святла-
форамі.

Помню, як першы раз я ўзняўся на пяціметро-
вую вышку і глянуў долу. Хісткая блакітная глыбіня
ў квадратнай кафлянай раме напалохала мяне,
і я спусціўся па сходах. Першы раз я скокнуў,
заплюшчыўшы вочы, і моцна пабіўся аб ваду.

Хлопцы стаялі на вышках, як скульптуры на
карнізах ампірных пабудоў. Яны добра ведалі, што
не трэба глядзець на ваду з вышыні, і глядзелі
на ранішні горад праз тоўстае вітрыннае шкло. Калі
з душа выйшаў трэнер у чырвоным спартыўным
касцюме і ў шлёпанцах на босых нагах, група як па
загаду зрабіла крок наперад — у халодную пустату.
Мяне заўсёды здзіўляла, што палёт не скончыцца,
калі ты трапіш у ваду, што палёт будзе працягва-
цца, толькі ў іншым вымярэнні. Гул запоўніў шкляна-
бетонны інтэр'ер. Вада ў басейне закіпела, завіра-
вала.

Размінка прайшла вяла. Мы ведалі, што давя-
дзецца праплыць дзвесце метраў «на час», і шка-
давалі сілы. Трэнер бачыў, што мы філонім, але
маўчаў. На грудзях у тренера блішчала цыбуліна
секундамера.

Калі я трымаў у руцэ цяжкі секундамер, час
здаваўся легкаважкім, а парожнія трыбуны нагад-
валі старажытны Рым.

Трэнер узяў рукі — гэта быў знак, што размін-
ка скончана. Я і Глеб стаялі на суседніх тумбах.
Мы рыхтаваліся праплыць чатыры пяцідзсяці-
метроўкі рознымі стылямі. Трэнер падзьмуў у плос-
кі пластмасавы свісток і націснуў на галоўку се-
кундамера. Першыя пяцьдзсят метраў група плыла
кролем. Я адчуў, што адстаю ад Глеба. Кроль —
не мой стыль. Калі група плыла кролем, першым
прыходзіў Глеб. Я чуў, як побач з галавою гудзе

вада. Я зразумеў, што Глеб усім цэлам адчуў плоскасць вады. Ёсць такая плоскасць, што сама прынясе да перамогі, калі ты яе адчуеш. У групе толькі я і Глеб ведалі пра плоскасць. Мы не шкадавалі сакрэту, проста, пакуль яе не адчуеш сам, ніхто табе не растлумачыць, што гэта за плоскасць такая. Кулёк я выканаў лепш і дагнаў Глеба. Група яшчэ сякла хлараваную ваду кролем, калі мы леглі на спіну. На спіне першым прыйшоў я.

Трэнер хадзіў па кафлянай дарожцы і паглядаў на секундамер. У трэнера быў манікюр і педзікюр. Нам — хлопцам з групы — гэта не падабалася. Трэнер не любіў мяне і Глеба. Ён ведаў, што мы ізноў прыйдзем першымі і пакажам добрыя вынікі, але гэтага недастаткова, каб любіць чалавека.

Чарговы кулёк я выканаў добра, але батэрфляй (дэльфін) — не мой стыль. Я не любіў дэльфінаў за іх слізкасць. Потым я адчуў, што плоскасць, якая несла Глеба да перамогі, знікла, і Глеб перастаў мяне цікавіць. Мне пачало здавацца, што чорная стужка на дне басейна зусім не рухаецца. Астатнія пяцьдзсят метраў я ледзь праплыў, нават не праплыў, а праіснаваў у стане руху на вадзе. Калі я дакрануўся да сцяны і стаў на дно, рукі ўсплылі і леглі на паверхні, а вада зрабілася гарачай і шчыльнай, быццам тлушч.

У душ Глеб зайшоў адразу за мной. Мы стаялі пад халоднай вадой. Мы ведалі, што вада халодная, але не адчувалі гэтага. Зайшоў трэнер і пачаў хваліць вынікі. Я глядзеў на трэнера праз ваду, і ён у сваім чырвоным касцюме нагадваў мех з яркага цэлулоіду. З-за шуму вады мы не чулі трэнера. Мы толькі разумелі, што ён хваліў нас. Я падумаў, што трэнеру абавязкова трэба набыць сінія фірменныя спартыўныя штаны.

Пасля басейна зімовае паветра колкай свежасцю

расцякалася па грудзях. Глеб і я ішлі праз сасновы лесапарк. Шарае святло цадзілася праз цёмна-смагдавыя вяршаліны. Навокал было пуста, ціха і холадна. Ліхтары не гарэлі. Пасля басейна заўсёды хацелася есці.

У прадуктовым магазіне, як і ў лесапарку, яшчэ нікога не было. Прадаўшчыцы, седзячы за прылаўкамі, сонна паглядалі то на нас, то праз вітрыны на заснежаны горад. Цукеркі, выстаўленыя ў шкляных шарах, нагадвалі рыбак у акварыумах.

— Трэба ўзяць цукру,— сказаў Глеб.

— Рафінаду? — спытаў я.

— Не, не рафінаду, а колатага.

— А ён ёсць?

— У апошнім шары,— сказаў Глеб і паказаў рукою на самы вялікі шар. За шклом блішчаў цукар, падобны на кавалкі бела-блакітнага лёду.

— Хадзем выбіваць,— сказаў я.

— Трэба спачатку ўзважыць.

Праз хвіліну, стоячы на магазінным ганку, мы трымалі ў руках па кавалку колатага цукру. Церушы ў снег і ствараў пачуццё няўтульнасці, тое пачуццё, калі хочацца бегчы дадому не аглядаючыся, пакідаючы за спінаю ўвесь свет. Рукі хутка змерзлі. Смак цукру апякаў рот, і есці мне перахацелася.

— Цукар нагадвае лёд,— сказаў Глеб.

— А мне ён нагадвае пра фігурнае катанне,— сказаў я і кінуў цукар у сумку да цэлафанавага мяшка з плаўкамі і ручніком.

— Чаму? — спытаў Глеб.

— Ён падобны на лёд і нагадвае пра канькі. Я займаўся фігурным катаннем.

— А чаго кінуў?

— У групе засталася толькі двое хлопцаў. Спачатку нас было дзесяць чалавек, і ўсе кінулі. Цэлы

год мы хадзілі ўдвух. А потым я застаўся адзін. І таксама кінуў.

— А чаму пайшоў на плаванне?

— Мне было ўсё роўна куды. У школу прыйшоў трэнер з басейна. Мне яго спартыўны касцюм спадабаўся. Я і запісаўся. Калі ён спытаў, што я магу, я зрабіў тры кулькі на бетоннай падлозе ў школьным вестыбюлі і запісаўся. А ты?

— Я і раней плаваў,— сказаў Глеб.

— Дзе?

— У Смаленску. Мы жылі там, і я плаваў. У мяне маці настаўніца фізкультуры. Я з дзіцячага сада плаваю...— Счакаўшы, ён дадаў: — Думаю кідаць.

— Ты ж лепш за ўсіх плаваеш! — здзівіўся я.

— Ну і што?

— Як што? Можаш стаць майстрам.

— Не магу.

— Чаму?

— Мне нецікава. У мяне маці майстар спорту. Я гаварыў з ёю. Без басейна яна жыць не можа, а я магу. Мне нават лепш без плавання,— працягваў Глеб,— а ты, дарэчы, таксама добра плаваеш. Ужо колькі разоў мяне абыходзіў.

— Я добра плаваю толькі на спіне, а астатнімі стылямі блага.

Мне зноў захацелася есці, і я дастаў цукар. Глеб з'еў свой кавалак.

— Ведаеш, я табе не дарую таго, што ты мяне сягоння абышоў,— сказаў Глеб.

— Гэтага ты не даруеш сабе, таму і застанешся, а я вось кіну.

— Сур'ёзна?

— Далёка ездзіць. Праз увесь горад матаюся. Дзве перасадкі. Нам далі новую кватэру. Толькі ў адзін бок больш за гадзіну ехаць.

— Можа, і правільна. А што будзеш рабіць?

Я адчуў: яму спадабалася маё рашэнне, захацелася павярнуцца і пайсці, але я сказаў:

— Пры школе ёсць лыжная секцыя, пайду туды.

— Ты ж казаў, што не любіш зіму.

— Зіму не люблю. Затое люблю бегаць на доўгія дыстанцыі... Мой тралейбус. Пакуль!

Плаванне я кінуў, бо мне ў рэшце рэшт проста не падабаліся смак цукру з хлёркай і холад.

ШАР

Яраку падабалася ёлка і падобныя да цукерак лямпачкі, драўляныя гадзіннікі і шары, у якіх адбіваецца і выцягваецца твой твар і робіцца клоунскім, а яшчэ падабалася канфеці, схаванае ў хлапушкі, і шмат розных рознасцей, без якіх не абыходзіцца навагодняе свята. Хлопец загадзя пачынаў рыхтавацца да сямейнай урачыстасці: ён клеіў маскі, выразаў з паперы сняжынкі, прышываў да цукерачных абгортак петлі... Рыхтавацца Ярак пачынаў пасля дня нараджэння сваёй сястры Броні, якой вельмі пашанцавала, бо яна нарадзілася ў нядзелю, за тыдзень да Новага года.

Сёлета Броні спаўнялася тры гады ў сераду. Была звычайна-непрыкметная працоўная серада з нізкімі хмарами і моцным ветрам. Бацька завёз Броню да дзеда з бабай, бо які дзень нараджэння, калі цябе адвядуць у прапахлы маннай кашай яслі-сад. Маці дала Яраку грошы і сказала:

— Купіш падарунак.

— А што купіць? — спытаў ён.

— Купі якую-небудзь ляльку ці цацку, сходзіш у магазін і выбераш.

— Я не ведаю, што купляць.

— Да вечара падумаеш.

— А калі не прыдумаю?

— Твая сястра застанецца без падарунка.

— А вы з бацькам што купілі?

— Я купіла ёй сукенку, а бацька такі, як і ты: яшчэ не прыдумаў.

— Добра, я прыдумаю і куплю што-небудзь.

— Купі, купі. Толькі не спазняйся, за стол мы сядзем у сем.

У школе з Яракам нічога не здарылася, яго не выклікалі настаўнікі, і кантрольных прац ён не пісаў. А вось пасля заняткаў хлопца спыніла ў школьным двары настаўніца фізкультуры.

— Вось добра, што я цябе сустрэла. А то не ведала, што рабіць. Наша валейбольная каманда сёння выступае на гарадскіх спаборніцтвах. Каманда павінна выступаць, а ігракі раз'ехаліся. Я ледзь-ледзь пяцёх знайшла. Будзеш гуляць шостым,— настаўніца гаварыла хутка.

— Я сёння не магу,— запырэчыў Ярак.

— Як ты не можаш?! Трэба згуляць. Абавязкова трэба. Наша школа і так на перадапошнім месцы...

— У маёй сястры сёння дзень нараджэння.

— А я думала, і сапраўды нешта сур'ёзнае, а тут дзень нараджэння.

— Мне яшчэ падарунак трэба купіць,— Ярак пашкадаваў, што не схлусіў.

— Ідзі дадому, пераапаніся і праз паўгадзіны каб быў у спартзале. Падарунак купіш пасля гульні. Усё. Ідзі, я чакаю.

Гульня не пайшла. Яны прайгралі. Настаўніца фізкультуры не дакарала хлопцаў, і з-за гэтага было яшчэ больш крыўдна. Ярак гуляў як мог, стараўся, але ў яго не хапала росту, каб добра па-сапраўднаму «рэзаць» і ставіць надзейны «блок». Гульня скончылася а палове сёмай, і Ярак спазняўся на дзень нараджэння.

Ляцеў мокры снег, і асфальт быў фактурны, быццам яго засыпалі тоўчаным шклом. Ярак шпарка ішоў па рассыпанаму пад ліхтарамі святлу. Моцны вецер шпурляў у твар цяжкія сняжынкі. Яраку хацелася хутчэй апынуцца за святочным сталом і паглядзець, як Броня здзе тры вострых агеньчыкі з тонкіх свечак. Хлопец абганяў прахожых. Народу на вуліцах было многа, як і павінна быць у перад-святочныя вечары. Людзі выходзілі з магазінаў, заходзілі ў кавярні, стаялі ў чарзе па свежую газету, беглі праз вуліцу на зялёнае вока хутказменлівага святлафора, чакалі пад гадзіннікамі, перабіралі зелянабокія лімоны ў скрынках, каб выбраць самы жоўты... Ярак спяшаўся ў магазін «Цацкі».

У магазіне чаго толькі не было — і зоркі з тоўстай фольгі, і зайцы з барабанами, і мядзведзі з піламі, і грыбы ■ драцянымі вушкамі, і можна было б пералічваць і пералічваць... Каля прадаўшчыц стаялі стосы кардонак, у якія запакоўваліся набытыя цацкі. Ярак прайшоў у спартыўны аддзел, дзе на паліцах знайшоў мячы. Хлопец выбраў пругкі, ярка-чырвоны, з цёмна-сіняй палоскаю, двухрублёвы, такі, як хацеў, мяч. А навокал купляліся і купляліся навагоднія цацкі, а прадаўшчыцы складалі і складалі тыя цацкі ў кардонкі, а касіры выбівалі і выбівалі чэкі, гулі касавыя апараты, звінелі капейкі, шапачелі рублі, называўся кошт, лічылася рэшта... Здавалася, увесь горад прыйшоў купляць забаўкі.

Снег ляцеў наўскос і заштрыхоўваў святло ў вокнах. Чым вышэй паверх, тым больш шчыльна клаліся жывыя штрыхі. Ярак спыніўся пад святлафорам і глядзеў на чырвоную смірную фігурку. Побач стаяла жанчына і трымала за руку хлопчыка, які прыціскаў да сябе вялікую светлую кардонку. Вецер схапіў накрыўку з кардонкі і кінуў яе на дарогу.

У кардонцы цымяна паблісквалі гладкімі бакамі ёлачныя шары.

— Я так і ведала. Казала, давай я панясу. Не! Сам ён панясе! Панёс?! — пачала сварыцца жанчына.

Хлопчык падняў цяпер ужо брудную накрыўку і закрыў кардонку.

— Можа, зараз аддасі? — спытала жанчына.

— Я сам, я буду трымаць, — прасіў хлопчык.

— Толькі накрыўку трымай...

Чырвоная смірная фігурка правалілася ў чарнату, замест яе ўзнікла зялёная і зрабіла крок. Ярак перабег дарогу і раптам пачуў, як упала кардонка. Ні шум аўтаматораў, ні тупат, ні шыпенне шын, ні скрыгат прычэпаў, нішто не перашкодзіла Яраку пачуць удар лёгкай кардонкі аб асфальт. Хлопец азірнуўся. Пасярод вуліцы ляжала на баку кардонка, з яе павыкочваліся і парасколваліся шары. Жанчына зноў пачала сварыцца на сына, а той, знябожаны, трымаў у руках накрыўку. Міргнуў безудзельны да здарэння святлафор. Жанчына прывяла хлопчыка на тратуар. Вадзіцель тралейбуса паміргаў фарамі, ён, мусіць, спадзяваўся, што жанчына вернецца і забярэ кардонку, але жанчына толькі махнула вадзіцелю рукою, каб не чакаў, а ехаў. Кола расціснула кардонку і патрушчыла рэшткі шароў. Ярак і жанчына з хлопчыкам селі ў адзін аўтобус.

— Мама, давай вернемся, давай купім новыя шары. Ці хаця б адзін шар. Мама, давай купім адзін шар... Маленькі... — прасіў хлопчык.

Ён прасіў, а жанчына казала, што ў яе больш няма грошай і што трэба было добра трымаць кардонку.

— Ты сказала, толькі накрыўку трымай, — запярэчыў хлопчык, і больш ён нічога не казаў і не глядзеў на маці.

Аднойчы Ярак ужо трапляў у падобную сітуацыю. Ён намагаўся ўспомніць, але не мог,— Яраку было зарана ўспамінаць дзяцінства. Ён падумаў, што ўсё, што адбываецца, некалі прыснілася. А на самай справе яму зусім не прыснілася даўняе здарэнне.

Яракава маці прынесла пад Новы год шары, на якіх былі малюнкi, зробленыя белай, шурпатай, падобнай да цукру лініяй. Самым вялікім быў белы шар. Ярак папрасіў, каб яму далі патрымаць у руках вялікі шар. Маці дазволіла. Ярак асцярожна ўзяў шар, рукі задрыжалі, і шар разбіўся. Хлопчык не ўтрымаў цацку, бо баяўся моцна сціскаць тоненькае шкло і баяўся ўпусціць шар. Пальцы задрыжалі, і цацка, прыгожая і вытанчаная, апынулася на паркеце і разляцелася на шалупінкі, пасярод якіх ваража заблішчэла металічнае вушка.

— Зрабіце яго наадварот...

Дзякуючы гэтаму «наадварот» Ярак, калі стане Яраславам, успомніць і разбіты вялікі шар, і хлопчыка з кардонкай, але гэта будзе значна пазней, калі надыйдзе час успамінаць дзяцінства.

У аўтобусе Яраку цяжка было глядзець на хлопчыка, які трымаў непатрэбную накрыўку. Яраку хацелася дапамагчы хлопчыку. Аўтобус прытармазіў на прыпынку. Ярак сунуў грошы ў руку хлопчыка і саскочыў на тратуар. Аўтобус пакаціў па льдзістым асфальце, пад бязлістымі галінамі бульварных ліп і таполяў.

Калі Ярак зайшоў у кватэру, бацькі ўжо апраналі Броню, каб ехаць дамоў. Хлопец хацеў падараваць мяч, але спыніўся, яму зрабілася крыўдна, бо такія самы, чырвоны з сіняй паскаю мяч трымала ў руках Броня. Маці сказала, каб Ярак распранаўся і ішоў вячэраць, а яны паедуць, бо Броню трэба класці спаць. Ярак аддаў мяч бацьку і пайшоў на

кухню, дзе на сталe зiхацеў толькі што вымыты святочны сервіз. Баба дастала з халадзільніка блюда з кавалкам торта, у які былі ўторкнуты тры свечкі. Ярак адчуў, што прагаладаўся. Ён еў торт.

— Ты ў мяне любімы ўнук. На Новы год я спяку яшчэ адзін торт. Ты надта ўжо худы,— казала баба.

Ярак еў торт і думаў, што сказаць маці пра тры рублі, і нічога не мог прыдумаць.

СВЯТА

Баба Ядзя пякла бліны. Ярак сядзеў за сталом і глядзеў у печ на зыркае полымя. На сталe стаялі кубак малака і сподак з мёдам.

— Снедай,— баба сказала ўнуку.

Ярак прагнуўся рана. Яму хацелася, каб хутчэй мінуў дзень і надышоў вечар, бо вечарам Ярака павядуць на ёлку, і Дзед Мароз абавязкова дасць падарунак. Есці Яраку не хацелася, але спрачацца з бабаю хлопец не стаў.

— Смачна? — спытала баба.

Унук кіўнуў.

— Мо варэння да бліноў даць?

— Якога? — спытаў Ярак.

— Есць агрэст і чарніцы...

— Не хочацца варэння.

— Тады еш мёд.

— Я ем.

Драўлянай лыжкай баба наліла беллага цеста на чорную патэльню.

— А што мне Дзед Мароз падорыць?

— Нешта смачнае,— адказала баба Ядзя.

— А дзе ён жыве?

— У лесе, у яго там хата ёсць.

— А чаму мы той хаты не бачылі, калі ў чарніцы хадзілі?

— Дык ён жа не ў нашым лесе жыве, а ў далёкім.

— У тым лесе, што за Мінскам пачынаецца?

— Не, ён на Поўначы ў вялікім лесе жыве. А пад Новы год Дзед Мароз прыходзіць з падарункамі і кладзе іх пад ёлку. А тым, у каго няма ёлкі ці цацкі на ёлцы непрыгожыя, тым Дзед Мароз не прыносіць падарункаў.

— А ў нас прыгожыя? — занепакоіўся Ярак.

— Так, у нас прыгожыя, — супакоіла яго баба Ядзя.

За акном у ранішняй сінечы чарнеў сад. На балонках танчылі памаранчыкавыя адбіткі полымя.

— Можа, яшчэ блін з'ясі?

— Не, я пад'еў.

— Тады ідзі гуляй.

* * *

Далёка-далёка, у ядлаўцовым лесе, на беразе возера жыве Дзед Мароз. Целае лета ён спіць. Прачынаецца Дзед Мароз толькі тады, калі возера замерзне. Ён дастае з куфра свой вялікі мех з падарункамі і збіраецца ў дарогу. Дзед Мароз апранае свой чырвоны кажух, чырвоныя рукавіцы і чырвоную шапку, гэта каб мы пазналі яго. Дарога ў Дзеда Мароза доўгая і цяжкая. У яго надта вялікі мех — сіні ў белыя зоры, а ў мяху надта многа падарункаў, але ён ідзе, бо мы чакаем яго.

* * *

Ярак любіў жыць у бабы Ядзі і дзеда Броніка. І страшэнна не любіў вяртацца з мястэчка ў Мінск да бацькоў.

Аднаго разу, калі па яго прыехала маці, Ярак ціхенька ўцёк, залез па драбінах на гарышча, схаваўся і заснуў каля коміна на старых радзюжках. Гукалі хлопца, шукалі, а знайшоўшы, замест таго каб добра адлупцаваць, яго шкадавалі. У той дзень у Мінск Ярак з маці ехаў начным цягніком. Пазней дзед Бронік любіў згадаць пра Яракавы хованкі за комінам, а як згадаў, нязлосна смяяўся, і Ярак смяяўся разам з дзедам.

Дзед Бронік працаваў шафёрам у пажарнай і часам браў унука з сабою ў гараж. А там дазваляў пасядзець за рулём у чырвонай машыне і надзець жоўтую каску. А што можа быць лепш за пажарную каску?

* * *

Дзед Мароз ідзе праз лясы і балоты, праз горы і палі... Ён ідзе да дзяцей і дарослых, да ўсіх тых, хто чакае яго. Ён нясе падарункі хлопчыкам і дзяўчынкам, ён нясе радасць тым, хто верыць у яго. Дзед Мароз ідзе, не спыняецца, бо дарога далёкая-далёкая, і яму ніяк нельга спазняцца. Ён павінен прыйсці на Новы год.

* * *

— Можна, я да Толіка схаджу? — спытаў Ярак.

— Пагуляй дома, — сказала баба Ядзя.

— А Толік гаворыць, што сапраўднага Дзеда Мароза няма, што гэта дзядзькі пераапрапаюцца і бараду з ваты прыклеіваюць...

— От, гэты твой Толік, больш за ўсіх ён ведае. Падмануў ён цябе, а ты паверыў.

— Я не паверыў, а ён кажа, што я сам на ёлцы ўбачу.

— Гэта твой Толік ад зайздрасці так гаворыць, бо яго ў пажарную на ёлку не запрасілі.

* * *

Дзеда Мароза чакаюць і не проста чакаюць, усе рыхтуюцца да сустрэчы. У кватэрах і залах, у палацах і хатах, у парках і на пляцах ставяцца ёлкі. Зоры і шары, лямпачкі і цацкі, маністы кветак і сцяжкі, цукеркі і хлапушкі ўпрыгожваюць тыя ёлкі. На самае пачэснае месца пад ёлкаю ставяць маленькія скульптуры Дзеда Мароза, каб вялікі Дзед Мароз убачыў ёлку і даведаўся, хто яго чакае, і паклаў каля скульптуры падарунак.

* * *

Баба Ядзя і Ярак ішлі пасярэдзіне вуліцы, як ходзяць вечарам па мястэчку.

З чорнага неба церушыўся іскрысты сняжок. За платамі ў прысадах ляжалі на снезе цёплыя квадраты хатняга святла. У вокнах паблісквалі цацкамі прыбраныя ёлкі. Гаспадары напальвалі на ноч грубкі, і над комінамі ўздымаліся пухкія дымныя слупы.

Снег парываў пад Яракавымі валёнкамі. Баба прыспешвала ўнука.

Пажарная свяцілася вялікім, ад столі да зямлі, акном. Было відно вялікую ёлку і дзяцей у яркіх касцюмчыках. Адна маленькая дзяўчынка ў блакітнай сукенцы стаяла на высокім зэдліку і, пэўна ж, чытала верш.

На ганку бабу ■ унукам перапыніў дзед Бронік:

— Не сюды, пойдзем спачатку ў гараж.

— А што такое? — занепакоілася баба Ядзя.

— Мы Дзеда Мароза не знайшлі. Спыталі ўсіх, каго толькі ведалі, усе касцюмы занятыя. Мы тут з

мужчынамі пагаварылі і вырашылі, што Дзедам Марозам будзе наш Ярак. Пойдзем у гараж.

У гаражы насупраць брам-дзвярэй стаялі пажарныя машыны. Пры сцяне паблісквалі металёвыя шафы, у якіх, Ярак ведаў, ляжалі на паліцах пажарныя касцюмы і каскі.

Дзед Бронік адчыніў шафу і дастаў плечыкі, на якіх вісеў маленькі чырвоны з белай аблямоўкаю кажушок.

— У школе пазычылі. Яны нейкі спектакль ставілі, дзе быў стары і Новы год, стары год усё аддаваў Новаму. Вось і застаўся кажух і шапка, — тлумачыў дзед Бронік. — Давай, Ярачак, пераапранайся. Дзеці чакаюць.

* * *

У навагоднюю ноч, калі ўсе людзі засынаюць пасля карнавалаў, Дзед Мароз разносіць падарункі. Ёлак многа, а людзей, што чакаюць падарункі, яшчэ больш. Ён ідзе ад ёлкі да ёлкі, і калі не спаць, то можна пачуць, як стукае па вуліцы ягоны ядлаўцовы кій, як парывае снег пад ягонымі валёнкамі.

* * *

Зусім маленькі Дзед Мароз зайшоў у светлы, па-святочнаму прыбраны пакой. Дзеці і дарослыя сцішыліся.

— Гэта я — Дзед Мароз — падарункі вам прынёс, — зусім ціха сказаў ён і пачаў, не зняўшы рукавіц, развязаць вялікі мех.

— Ёлка запаліся, ёлка запаліся, — зашаптаў з кутка жаночы голас.

Маленькі Дзед Мароз пачуў шэпт, пакінуў, так і не развязаўшы, мех з падарункамі, падышоў да ёлкі, узлез на зэдлік і ціха сказаў:

— Святло згасіся, ёлка запаліся.

Святло ў пакоі патухла, і на ёлцы запаліліся рознакаляровыя шарыкі і кветкі.

Дзеці і дарослыя запляскалі ў ладкі.

— Будзем танцаваць,— сказаў гучны жаночы голас з кутка.

Зайграў акардэон. Дзеці ўзяліся за рукі і пачалі вадзіць карагод. Яны вадзілі карагод і паглядалі на маленькага Дзеда Мароза, які развязваў, не зняўшы рукавіц, свой сіні, у белыя зоры, мех.

Падарункі былі для ўсіх аднолькавыя: папяровая скрыначка з цукеркамі і памаранчыкамі ды сіні пластмасавы дэльфін.

Калі ў мяшку засталася толькі адна скрынка з цукеркамі і адзін дэльфін, маленькі Дзед Мароз сказаў:

— Да пабачэння, я прыйду да вас праз год. Чакайце.

* * *

Дзед Мароз так стамляецца за навагодняе свята, што, вярнуўшыся ў сваю хату, спіць цэлае лета. Ён адпачывае, каб праз год зноў узяць свой вялікі мех і ісці да нас. Каб несці нам падарункі, бо мы чакаем яго і любім, бо мы спадзяёмся на яго... І ён прыходзіць. Мы чакаем яго, і ён прыходзіць. Так было і будзе адвеку.

* * *

— А Толіку мы не скажам, што на ёлцы не было Дзеда Мароза.

— Добра-добра, не скажам, не скажам,— пагаджалася з Яракам баба Ядзя.

- Толькі ён не паверыць.
- Паверыць, паверыць...
- Ты мне пачытаеш казку?
- Пачытаю, пачытаю. Толькі ты не гавары больш на холадзе.

СКРЫНІ

Вечарэла.

У пустым двары сядзеў на дашчанай скрыні адзінаццацігадовы Саўка Кныш і еў крамяную моркву. Да яго падышоў старэйшы на год Міцька Суцкі, выцяў нагою па скрыні і сказаў:

— Значыцца, моркву трушчыш?!

— Хочаш? — малодшы працягнуў старэйшаму пакусаную моркву.

— Сам еш абгрызкі. Цэлай няма?

— Адна была. Я ж не ведаў, што і ты захочаш...

— Не ведаў? — Міцькава далонь узнялася над Кнышовай тонкай шыяю. — Зараз даведаешся.

Саўка перастаў храбусцець і ўцягнуў галаву ў плечы.

— Баішся, гад?! Як шастаць па чужых гародах, дык — смелы, а цяпер ён баіцца, — старэйшы лёгка ўдарыў кулаком па віхрастай патыліцы малодшага.

— Не краў я, з дому прынёс, — запярэчыў пакрыўджаны Кныш.

— Так мы табе і паверылі. Ідзі і мне прынясі, пачысціць і памыць не забудзься, і каб хутка: адна нага — тут, другая — там.

Саўка дажаваў крохкую моркву і паведаміў:

— Морквы больш няма, я апошняю браў.

— Значыцца, няма... А што ёсць?

— Толькі бульба засталася, больш нічога.

Суцкі глянуў на пунцовыя шыбы, у якіх адбівалася вечаровае сонца, і загадаў:

— Прыцягнеш бульбу. Вогнішча будзем класці.

Кныш пабег да дзевяціпавярховіка і знік у пад'ездзе. Міцька шырока ўзмахнуў рукамі, падскочыў і апусціўся двума нагамі на скрыню. Тая з вострым трэскам пераламалася. Калі Саўка з бульбаю ў газетным кульку вярнуўся, Суцкі ўжо цалкам даламаў скрыню і чакаў, рукі ў кішэнях, каля раскіданых на зямлі трэсак і дошак.

Вогнішча хлопцы расклалі за гаражамі, каля заводскага паркана.

— Дроў мала,— сказаў большы, калі лёгка палымяныя языкі пачалі аблізваць сухое дзерава.

— Ага, мала, не хопіць, каб спячы бульбу,— пагадзіўся меншы.

— Палезеш на завод, перакінеш цераз паркан некалькі скрыняў.

— Чаму я? Я па бульбу хадзіў.

— Твая бульба, мае запалкі.

— Я на завод не палезу, лезь сам.

— Што? Па шыі захацеў? Даўно не білі?

— Яшчэ светла зусім. Як я палезу? — Саўка тыкнуў пальцам у неба, на якім мігацелі першыя бляклыя зоркі.

— Пачакай-пачакай, пакуль сабаку спусцяць і пражэктар уключаць. Калі збіраешся лезці, то трэба — зараз.

Кныш шпурнуў у полымя трэску, якой парадкаваў вогнішча, і пайшоў да паркана. Праз вузкую шчыліну хлопец агледзеў заводскі корпус з цёмнымі мёртвымі вокнамі і шырокі пляц, застаўлены скрынямі, такімі самымі, як яны палілі.

— Чаго стаў? Лезь! Няма там нікога,— упэўнены голас старэйшага падштурхнуў Саўку.

Ён падскочыў і ўчапіўся рукамі за колкі край дашчанага паркана. Паспрабаваў закінуць нагу, але не здолеў і павіс на руках. Здзеклівы смех Суцкага

ўдарыў па худых Кнышавых плячах, і той праз хвілю конна сядзеў на паркане. Пляц быў пусты і ціхі. Хлопец саскочыў на запыленую траву і, угнуўшыся, крадком пайшоў да састаўленых у сцяну скрыняў. Раптам недзе за цагляным корпусам джыгнуў ланцугом па дроце і забрахаў вялікі сабака. Хлопец падбег да скрыняў, прысеў, стаіўся і стаў прыслухоўвацца. Сабака сціх, толькі пазвоньваў: відаць, задоўгі ланцуг. Пад густым пацямнелым небам манатонна гудзеў горад. З роўнага гуду набліжаліся і аддаляліся галасы тралейбусных і машынных рухавікоў. Хлопец счакаў, потым нячутка і акуратна, быццам яны шклянныя, узяў дзве пустыя скрыні і рушыў да паркана, за якім віўся ўгору светла-сівы дымок. Скрыні адна за адной узляцелі і пападалі на зямлю. Праз імгненне каля іх ужо стаяў задаволены Саўка Кныш.

— А ты баяўся,— лежачы ля вогнішча, сказаў Міцька Суцкі.

За чырвоным корпусам зайшоўся густым брэхам устрывожаны сабака.

Хлопцы хутка паразломвалі скрыні і пакідалі дошкі ў вогнішча. Полымя прагна кінулася на сухое дзерава.

— Клёва,— сказаў адзін з хлопцаў.

— Нішцьяк,— сказаў другі.

Неба пацяжэла. Паярчэлі буйныя зоркі. Белым нежывым святлом засвяціўся над заводскім пляцам пражэктар, замацаваны на чорным слупе. У жылых карпусах пацяплелі жоўтыя вокны з цукровымі драбочкамі лямпаў. Спусчаны на ноч сабака падбег да паркана і два разы нямоцна гаўкнуў на хлопцаў, на вогнішча, на асветленыя пражэктарам гаражы, на горад, а потым, не атрымаўшы адказу, вярнуўся да сваёй, пакрытай руберойдам будкі.

Сцямнела.

— Будзем закідаць? — спытаў малодшы.

— Давай, працуй,— дазволіў старэйшы.

Саўка адсунуў дошкаю вогнішча, пакідаў шурпатыя бульбіны ў гарачы сыпучы прысак і загарнуў іх вуглямі. Полымя ачыхла, толькі зрэдку танчылі на чорным дзераве блакітныя вострыя язычкі.

— Та-а-ак, крадзеныя скрыні палім! — на гаражы, на фоне чарнільнага неба стаяў у зыркім пражэктарным святле трынаццацігадовы Ванька Тамілін.

— Бульбу пячом,— паправіў Кныш.

Суцкі ўдарыў яго кулаком у бок.

— Што? Што я такога сказаў? — ускінуўся той і адбегся да паркана.

— Та-а-ак,— Тамілін злез з гаража і падышоў да атухлага вогнішча,— хацеў бульбы мне не даць?

Міцька маўчаў і глядзеў на крывяныя вуглі.

— Так? Я ў цябе пытаю, герой,— Ванька пасяброўску паклаў руку на Міцькава плячо.

— Малы, хадзі сюды, не бойся.

Кныш падышоў да хлопцаў.

— Скажы, ён цябе біў? Не бойся, гавары.

Суцкі скінуў чужую руку са свайго пляча і ўстаў.

— Біў! — злосна і ўпэўнена вымавіў самы меншы.

Тамілін спрытна схапіў Міцькава запясце і вывернуў яму руку. Той застагнаў, але не вымавіў ні слова.

— Трэба цябе, гад, наказаць. Каб ведаў, як малых біць, а старэйшым бульбы не даваць. Малы, падыдзі і дай гэтаму гаду па галаве,— загадаў самы старэйшы.

— Толькі паспрабуй, шчанюк,— варожа прашаптаў Суцкі.

— На! — Саўка падскочыў і з усяе моцы ўдарыў кулаком у скронь.— Можа, яшчэ даць?

Міцька паспрабаваў вырвацца, але Тамілін прыціснуў заламаную руку да лапаткі.

— Пусці-і-і...

— Ну што, будзеш біць малых? — мядовым голасам праспяваў Ванька.

— Будзеш біць малых? — праскавытаў Кныш і высалапіў язык.

— Не буду! Пусці! Баліць!

Тамілін крыху паслабіў заламаную руку, Суцкі вырваўся і пабег у цемру.

— У-гу-гу-гу-гу-у-у, — услед уцекачу пусціў самы старэйшы.

— Ага-га-га-га-га-а-а, — дадаў самы малы.

На заводзе азваўся вартавы сабака.

Рэха пакацілася па мікрараёне, па пустых, засаджаных тонкімі дрэўцамі дварах, паміж дзевяціпавярховак, над пляскатымі дахамі гаражоў...

Ванька ўзяў з зямлі трэску, выкаціў з вуглёў на пясок чорную бульбіну, пакідаў яе з далоні на далонь, пахукаў, разламаў і пакаштаваў.

— Сырая, гадаўка, — кінуў ён у бок Саўкі, — не дапяклася. Давядзецца па дровы ісці.

— Сабака там ненавязаны. Мне дадому трэба, — пачаў прасіцца Кныш.

— А хто цябе на завод гоніць? Ідзі да гастранома і там у двары пашукай.

— Далёка.

— А ты бягом, будзе бліжэй, — ухмыльнуўся Тамілін.

Саўка пабег паўз асветленыя заднія сцены прыватных гаражоў, на якіх агрэсіўнымі зігзагамі былі пананісваны назовы рок-гуртоў — «Магістрат», «Бонда», «Мроя», «7 герц»... Футбольная каманда «Дынама» Мінск таксама карысталася вялікім поспехам у аматараў сценапісу, якія не шкадавалі нітрафарбы і аэразольных балонаў, каб упрыгожыць іржавыя сцены.

За гастраномам у сятчастай загарадцы стаялі пластыкавыя і металёвыя скрыні, дзеравяных не было. Хлопец пастаяў, паглядзеў на непатрэбныя рознакаляровыя скрыні і ўспомніў, што ўранку бачыў, як каля газетнага кіёска вясковая кабета чырвонымі рукамі прадавала часнок. Белыя вянкi часнаку ляжалі на чыстай жоўценькай дашчатай скрыні. Хлопец пабег праз цёмныя двары да кіёска. Скрыня сапраўды стаяла на тым самым месцы, дзе была раніцаю.

Засопшыся, са светлай скрыняю ў руцэ Кныш спыніўся каля вогнішча. Са здзіўленнем ён глядзеў, як Тамілін нетаропка са смакам есць бульбу, як паблісквае драбочкамі чырвані растрыбушанае вогнішча, як скачуць палымяныя язычкі па абгарэлай з аднаго канца дошцы... Саўка шпурнуў у цемру да паркана прынесеную скрыню, падняў абгарэлую дошку і пачаў шукаць у прысаку і вуголлі бульбу. З попелу выграбаліся адны чорныя лушпайкі.

— Дарэмна шукаеш. Колькі той бульбы было? На дваіх усё роўна не хапала, каб наесціся. А пакаштаваць я табе пакінуў, самую вялікую, дарэчы,— Ванька дастаў з-за спіны чорную бульбіну і кінуў Кнышу.

Той злавіў бульбіну.

— А можа, ты не хочаш?

Меншы не адказаў, ён працягваў разграбаць дошкаю вуглі і прысак.

— Ты што, язык праглынуў? Давай сюды бульбу.

— Не дам.

— Што ты сказаў? — старэйшы ўстаў з зямлі.

Малодшы ўскочыў, адбегся да гаражоў і стаў спінаю да халоднай сцяны. Празэктар ярка асвятляў сцяты тварык Саўкі і выстаўленую вострым абгарэлым канцом дошку. За Кнышом на стракатай

сцяне стаяў густы чорны цень. Тамілін павольна рушыў да меншага.

— Стаяць! — бліснулі Кнышовы рэдкія зубы.— Вочы павыбіваю, па-вы-паль-ва-ю!

Саўка вышэй ускінуў настаўленую ў варожы твар каструбаватую дошку. На самым вастрыі ўспыхнуў і згас сіні агеньчык. Ванька плюнуў на вогнішча і пашыбаваў уздоўж цёмнага паркана з яркімі пісягамі шчылін. Па другім баку бег і брахаў сабака.

Кныш пачакаў, пакуль сціх у цемры брэх, адшукаў кінутую скрыню, пазграбаў яшчэ дзе-нідзе чырвоныя вуглі, накідаў на іх трэсак і раздзьмухаў полымя. Саўка з'еў бульбіну разам з абвугленай, што рыпела на зубах, скарынкаю. Зыркія языкі ахапілі новае дзерава, асвятлілі хлапечую постаць і кінулі на гаражную сцяну вялікі цень. Хлопец трымаў рукі над вогнішчам.

Схаладала.

ВОЛЬНАЯ БАРАЦЬБА

«Два балы». Вось так проста і ясна сказаў настаўнік гісторыі. І ў дзённіку чырвонай шарыкавай ручкаю выставіў двойку і распісаўся. Бацька дзённік не правярае, а маці ў адпачынку. Хоць у нечым шанцуе. Трэба вывучыць пра паўстанне рабоў і «закрыць» двойку.

Еду ў спартзалу і чытаю падручнік у тралейбусе.

«Паўстанне рабоў пад кіраўніцтвам Спартака.

Пра паўстанне няма ніводнай звесткі, якая ішла б ад яго ўдзельнікаў. Таму застаюцца невядомымі шмат якія планы паўстання і падрабязнасці жыцця паўстанцаў. Мы ведаем пра паўстанне толькі тое, што казалі ягоныя ворагі — рымскія ды грэчаскія пісьменнікі».

Усё ясна, ворагі паўстанцаў — пісьменнікі. А мой вораг — амерыканскае кіно. Гэта з-за яго я атрымаў «гусака». Гісторык спытаў: «Як загінуў Спартак?» Я адказаў: «Спартак памёр на крыжы». Яркі кадр: Спартак вісіць распнуты, а ўнізе стаіць Спартакова жонка з немаўляці на руках. Спакутаваны Спартак усміхаецца. Гісторык пытае: «Ты чытаў падручнік?» Чытаў не чытаў, без розніцы. Я чатыры серыі паглядзеў. «Чытаў», — кажу. А гісторык: «Сядай, два».

«...ягоныя ворагі — рымскія ды грэчаскія пісьменнікі».

Чаму пісьменнікі? Няясна. У мяне бацька — беларускі пісьменнік. Але я пра гэта нікому не гавару. Нашто? Каб пачуць — інтэлігент? Потым бойка? Біцца ўмею. У нашым класе ўсе... Трэба вывучыць пра Спартака.

«Правадыром паўстанцаў быў Спартак, ён вылучаўся вялікай сілаю, розумам і смеласцю».

Малюнак 3. Ашыйнік раба.

Ашыйнік падобны да сабачага, толькі што без ланцуга. Цікава, спалі рабы ў ашыйніках ці не? У кіно спалі без ашыйнікаў. Але кіно я больш не веру. Хопіць адной двойкі.

Трэба сыходзіць.

Пасля размінкі мы сядзім на доўгай лаўцы, як гладыятары. Трэнер у чорных барцоўках (мне б такія!) стаіць на сярэдзіне барцоўскага кіліма, што пахне потам і жывёлінаю. У трэнера аголены торс. Ён уздымае мускулістую руку: «Ты і ты!» У яго тугі голас, якім добра аддаваць загады. Ён і аддае.

Устаю, бо трэнер паказаў на мяне. Разам са мною на кілім выходзіць Віталь. Трэнер садзіцца на лаўку.

У Віталя сапраўднае барцоўскае трыко, у мяне плаўкі. У яго скураныя барцоўкі, у мяне дабітыя на футбольным пляцы паўкеды. У яго бацька стар-

шыня, а ў мяне — ужо казаў. Ён — задаволены, я — злы. Гэта здзек выставіць мяне супраць Віталя. Ён на кілаграмаў дзесяць вагчэйшы. Для мяне здзек, а для тых, хто на лаўцы сядзіць, — забаўка. У трэнера свой інтарэс, спадзяюся.

Набліжаемся. Пачынаем «разведку».

Згадваецца недачытаны параграф.

«Крас не адважыўся напасці на войска Спартака. Ён заняў вузкі перашыек, па якім праходзіў адзіны шлях з мыса. Ад аднаго берага мора да другога рымляне выкапалі глыбокі роў і насыпалі высокі вал. Паўстанцы апынуліся ў пастцы. Сярод іх пачаўся голад».

У Віталя заўсёды сыты выгляд.

Спартак звярнуўся з прамоваю да паўстанцаў. У кіно гэта выглядала так. Спартак стаіць на скале і высока трымае свой бліскучы меч. Пад скалой галодныя рабы. Неба сіняе. Сонца яркае. Спартак загарэлы. Ён і сказаў, што лепш памерці ад жалеза, чым з голаду.

«З голаду ў нас ніхто не памірае», — любіць казаць настаўнік гісторыі.

У Віталя няма плячэй. Ён роўны, як ліхтарны слуп. І патыліцы ў Віталя няма, шыя плаўна пераходзіць у цемя. Такая сапраўдная спартыўная галава — няма за што ўхапіцца, такая сапраўдная барцоўская постаць — не зачэпішся.

Па тэлевізары паказвалі барцоў сумо; нам такое і не снілася.

Цяжкая далонь кладзецца мне на шыю. Спрабую скінуць. Трэба быць рэзкім. Скідваю руку з шыі. Віталь яшчэ не сабраўся. Ён упэўнены, што перамога. Яму можна і не спяшацца. Мне таксама няма куды спяшацца. Прайграць заўсёды паспею.

Барэц сумо можа важаць дзвесце кілаграмаў і рабіць «шпагат». Каб не бачыў па тэлевізары сам, ні-

кому б не паверыў. Але тэлевізару, як і кіно, лепш не верыць. Падмане, і «два балы».

Віталь зноў хапае мяне за шыю. Каб быў хто другі ці каб ён быў крыху лягчэйшы, я б адразу... Што губляць? Барацьба сумо. Спартак. Лепш смерць... Хапаю Віталева заясце і ныраю яму пад руку. Мая вольная рука пралятае паміж тоўстых сцёгнаў і рэзка ідзе ўгору. Папаў. Яму забалела. Паўстанцы апынуліся ў пастцы. Як Віталь зараз. Краем вока бачу, як уздымаюцца над кілімам барцоўкі. Ну і маса. Барцы сумо такіх прыёмаў не робяць, каб адзін аднаго на плечы ўскідваць. А можа, і робяць. У вачах цямнее. Але Віталь ужо ляжыць у мяне на плячах. Зараз, зараз... Толькі б не памыліцца і правільна кінучь. Калені мае падгінаюцца. Барцоўкі ўзлятаюць да столі. Ху-х. Мы на кіліме. Віталь робіць «мост» і пераварочваецца на живот. Але я наверсе. Перакуліць такую масу з жывата на спіну будзе цяжка. Ужо цяжка. Мая далонь слізгаціць па кіліме пад ягонаю рукою, пальцы сашчапляюцца над шыяю — «замок». Клас. Выварочваю яму плячо. Нарэшце пераварочваю, але Віталь зноў становіцца ў «мост». А зараз рэзка! Б'ю сваім старым паўкедам па Віталевай пятцы ў барцоўцы і навальваюся яму на грудзі. Барцоўка слізганула па кіліме, нага выпрасталася. Адна лапатка на кіліме. Рэзка! Прыўздымаюся і з усяе моцы цісну яго ў кілім. Ён на лапатках. Абмяк. Я выйграў. Схватка мая. Вось так маса ў барцоўках.

Устаём. Ён чырвоны. Трэнер падыходзіць і ўздымае маю руку.

Пераапрапаюся. На крэсле ляжыць мой падручнік. «Гісторыя старажытнага свету».

Малюнак 1. Паранены Спартак. (Паводле сцэнапісу ў Пампеі.) Рымскі воін параніў Спартака ўдарам кап'я ззаду.

Шкада, што малюнак некаляровы, адзін тонкі чорны абрыс. А кіно каляровае. У Спартака быў чырвоны плашч і белы конь.

«У 71 годзе да нашай эры адбылася апошняя бітва Спартака з рымскім войскам. Спартак імкнуўся прабіцца праз легіянераў да Краса і забіць яго».

Трэба бегчы.

На вуліцы сонца, па-вясноваму свежа. Пасля спартыўнай залы прыемна стаяць на ганку з аднагрупоўцамі па вольнай барацьбе.

Але трэба бегчы.

Запісвацца на барацьбу мы прыйшлі ўтрох: я і яшчэ два аднакласнікі. Хацелі хадзіць на бокс, але адзін з маіх аднакласнікаў «скіс» пасля другой трэніроўкі. Ён не мог ні разу падцягнуцца на кольцах, усе смяяліся. Ён больш не прыйшоў. Другога выгнаў трэнер, бо той курыў. Трэнер учуў запах тытуню і прагнаў майго аднакласніка. Даводзіцца ездзіць на трэніроўку аднаму. Затое можна ў тралейбусе пачытаць падручнік.

«...імкнуўся прабіцца праз легіянераў да Краса і забіць яго».

Сыходжу з ганка. Ганак высокі, наша спартыўная зала ў былым саборы. Праходжу паўз музычную школу. Заварочваю за рог. Мяне перапыняе Віталь. «Пагаворым?» — кажа ён. А што тут гаварыць? Тут усё ясна. Ён вагчэйшы на кілаграмаў дзесяць і ростам вышэйшы. І ў дадатак ён зараз злы. Ясна, што за размова нас чакае, але саступаць не хачу. Як бы там ні было, а схватку я выйграў.

Спартак быў гладыятар.

«Пайшлі ў двор», — кажа Віталь. У двары пуста. Арэлі, пясочніцы, лаўкі ўсе пустыя.

«Ну што? Схватку выйграў? Толькі ніхто не ўбачыў, як ты яе выйграў. Ты мяне ўдарыў. Ты — падонак, і я зараз табе пакажу, як трэба біць, каб выйграваць».

Віталь хапае мяне за куртку. У мяне новая куртка. Парве. Што я дома скажу? Маці і так супраць барацьбы. А тут яшчэ парваная куртка.

«Стой, куртка ў мяне новая, я здыму...»

Віталь адпускае куртку. Я хутка здымаю яе і кідаю на лаўку. Рабы хадзілі ў дзіўных палатняных мяхах з дзіркамі для рук і галавы. У Рыме значна цяплей, чым у Мінску. У нас у такім мяшку акалеў бы. Куртка саслізгвае з лаўкі і падае ў пясок. Нахіляюся, каб падняць. І незаўважна для Віталя зачэрпваю жменю пяску.

Зараз ты ў мяне атрымаеш, ты мяне навучыш, як трэба біць, тут табе не спартыўная зала, дзе правілы і трэнеры. Тут вуліца.

«Піраты падманулі Спартака: паабяцалі перавезці на востраў і не перавезлі».

Віталь толькі пачаў замахвацца, як я шпурнуў са жмені пяском яму ў вочы. Галоўнае, каб ён не схапіў мяне. Схопіць — канец.

Віталь хапаецца рукамі за твар. Ён трэ засыпаныя брудным пяском вочы. Я б'ю кулаком яму ў грудзі. Ён пахіснуўся, але стаіць. Віталь плача. Ён размазвае бруд па твары і плача.

«Канчай. Ты што? Пайшлі ў душ памыемся».

Мы вяртаемся ў будынак спартыўнага таварыства. Душ у сутарэннях. Мыемся. Потым сядзім. Нават у душы чуваць тугі голас нашага трэнера: «Раз-два, раз-два, раз-два». У іх там размінка.

У тралейбусе еду адзін, Віталь жыве за горадам, на трэніроўкі ездзіць на электрычцы.

Вучу.


«Пад магутнымі ўдарамі Спартака палі два варожыя камандзіры. Але і яго самога паранілі кап'ём у сцягно. Паранены Спартак стаяў на адным калене і працягваў біцца. Рымляне не змаглі ўзяць яго жывым». А ў кіно змаглі. Сетку на галаву накінулі і

звязалі, як звера. Але кіно... «Спартака так пасяклі ў бойцы, што нават цела яго не знайшлі на полі». Так, у кіно такое не здымеш. Чалавека сякуць на кускі. А можа, ён і не загінуў, калі цела не знайшлі?

Сыходжу. Ледзь не праехаў свой прыпынак. А бывала, і праязджаў. Заснеш пасля трэніроўкі. Прачынаешся — кальцо, вадзіцель смяецца... «Во! Падручнік у тралейбусе пакінуў». Ну і хай.

Цікава, рабы спалі ў ашыйніках ці не?

Максім Клімковіч



**БІТУМНЫЯ КАПЯЖЫ
КЛАС УТРОХ
ІНФАНТЫЛІЗМ ПАВОДЛЕ ДЗЕННІКА**

БІТУМНЫЯ КАПЯЖЫ

Двор ад кацельні адгароджваў звычайны, ■ як на нас, дзяцей, то і высачэзны цагляны паркан. Адзіным, што вытыркалася з-за яго, парушаючы аднастайную зменлівасць неба, блакітнага летам і ўвесну, а восенню і ўзімку спрэс у шматах хмар, быў стары комін з рагамі громаадводаў наверх. Калісьці цёмна-чырвоны, цяпер жа добра ўжо ўчарнелы, сям-там перахоплены ржавымі абрэнкамі, металічныя скобы-прыступкі даходзілі да самага жарала, але імі ніхто не лазіў. Прыкручаны да верхняй скабы адцінак дроту звінеў ветранымі начамі, звінеў ён і днём, але тады яго ніхто не слухаў. Сонца, што ўзнімалася з-за нашага дома, пераходзіла над дваром і нязменна хавалася за парканам, двор шарэў, толькі стары комін яшчэ нейкі час казытала святло.

У нас, хлопцаў, была таямніца, звязаная з парканам. У самым зацішным яго рагу мы прасвідравалі скразную адтуліну і гадзінамі маглі па чарзе глядзець праз яе на парэпаны мур нейкай закарэлай будыніны.

Нашы гульні звычайна канчаліся парканам: адчуваючы спінаю цабліны, тут адбіваліся з драўлянымі аўтаматамі ў руках ад нязлоўленых хлопцаў-салдат, ля яго мы заўсёды гулялі ў футбол, і калі немагчыма было прабіць па прамой, не задумваючыся білі па паркане. Мяч рыкашэтам трапляў або

да сваіх, або ў вароты. Аднак часам мяч пералятаў паркан, і тады мы свісталі, крычалі. Часцей за ўсё ён вяртаўся да нас: спачатку імкліва ўзняўся ў неба, рабіўся нават меншы за сонца, а потым, дасягнуўшы зямлі, яшчэ доўга падскакваў з характэрным звонам; радзей мяч знікаў назаўсёды, а аднойчы ён вярнуўся да нас нежывы, ледзь не кранаючы верх паркана, пераляцеў і вяла апаў у пыл футбольнай пляцоўкі...

У такіх выпадках, а часам нават і без іх, мы набівалі папяровыя пакеты з-пад цукру пылам або гразёю, гледзячы па сезоне, і з крыкам «лажыся!» перакідвалі іх цераз паркан, затым, вядома, давалі лататы. Калі хто-небудзь з нас разжываўся дымавой шашкай, дык і яна пасля нядоўгай нарады пералятала паркан. Тады смуродны дым цягнуўся шызымі пасмамі праз усю тэрыторыю кацельні, каб знікнуць у адчыненай браме.

Зрэдку я ці так хто з хлопцаў-падлеткаў, якія жылі ў нашым двары, прабіраўся за паркан, што агароджваў кацельню ад двара. Узброены бутэлькай, прыкручанай да доўгага дроту, крадком слізгаў у шырока адчыненую браму і на кукішках, хаваючыся за грузавікамі, дападаў да бочкі з саляркай, апускаў бутэльку ў адтуліну і, счакаўшы, пакуль сціхнуць бурбалкі, выцягваў за дрот. Калі шэнціла, то і прыхопліваў колькі кавалкаў карбіду са скрыні, што мясцілася недалёка ад блакітных балонаў; потым ужо, амаль не хаваючыся, ляцеў цераз браму за паркан, што агароджваў двор ад кацельні. Тут, у брудным вузкім праходзе, між вазоўняў, чакаў «героя» тузін хаўруснікаў. Чуўся крык «атас!», і мы знікалі. Потым на пустцы за фабрыкай палілі вогнішча.

Так было, здаецца, спрадвеку: паркан аддзяляў наш двор ад кацельні і кацельню ад нашага двара.

Той летні дзень пачаўся незвычайна: калі я выйшаў на вуліцу, убачыў у двары аброслы гразцю, салідолам і маслам трал з невялікім занядбалым бульдозерчыкам. Рабочыя кацельні, што раней выходзілі за браму толькі паасобку, скупіліся непадалёку вялікім гуртам, перагаворваліся, а па сутнасці назіралі, як малады бульдазерыст у новенькай чорнай робе завіхаўся ля машыны. Нарэшце, калі ён сагнаў бульдозер на зямлю, з брамы выйшаў нейкі начальнік у гранатавым гарнітуры, пры гальштуку, але з расшпіленым верхнім гузікам на кашулі, паклікаў хлопца-механізатара і павёў яго па нашай футбольнай пляцоўцы ўздоўж паркана. Ён даваў нейкія парады, а той згодна хітаў галавою, астатнія рабочыя трымаліся трохі ззаду і час ад часу ўключаліся ў размову. Я заўважыў колькі нашых хлопцаў, што сачылі за падзеямі, стоячы каленямі на лаве ў альтанцы, і далучыўся да іх. Нарэшце начальнік махнуў рукой: маўляў, пачнём. Хлопец сеў за рычагі, дадаў абаротаў і крануў машыну з месца, выехаў на футбольную пляцоўку, потым, як мне падалося, крадком падвёў бульдозер да паркана, падпёр адну секцыю рогам адвала-папіхача, на імгненне заціх і рэзка тузануў машыну. Паркан даў трэшчыну, рабочыя, што стаялі побач, узбуджана загаманілі, а мы пачалі перашэптвацца. За наступным рыўком паркан абваліўся, мы і рабочыя разам закрычалі, хлопец з кабіны махнуў нам рукой, і бульдозер пераехаў да суседняй секцыі, пакінуўшы за сабой цагляны друз і каўтуны пылу. Пасля абеду ўсё было скончана — паркан больш не існаваў, бульдозер пагрузілі, адвезлі, рабочыя яшчэ трохі патаўкліся, а потым па адным, па двое пацягнуліся праз браму ў кацельню.

За гэтыя гадзіны сабраліся ўжо амаль усе нашы хлопцы, мы нейкі час са здзіўленнем пазіралі на аголены шары з сілікатнай цэглы будынак кацельні. Пад берагамі яго плоскага даху віселі бітумныя капяжы. Потым нясмела наблізіліся да валкоў цаглянага друзу, а ўбачыўшы, што ніхто намі спецыяльна не цікавіцца, пачалі гуляць у вайну. Група, дзе быў я, абаранялася з боку кацельні, іншыя наступалі ад двара. Нарэшце групы змяшаліся, і мы проста пачалі дурэць пасяродку румавіска.

На ганак кацельні выйшаў рабочы з малатком і зубілам у руках. Мы адразу прыціхлі і на ўсякі выпадак адышліся ўбок. Рабочы з хвіліну прыглядаўся да нас, потым паклікаў:

— Хлопцы, хадзіце сюды!

Ніхто не варухнуўся. Тады ён спусціўся па прыступках і няспешна, каб не спудзіць, сам падышоў да нас.

— Хлопцы, дапамагчы трэба. Калі працу зробіце, я вам цукерак куплю, на ўсіх хопіць.

— А што рабіць?

— Выбірайце цэлую цэглу і складвайце сюды, — ён паказаў на адмостку ля трансфарматарнай будкі.

Хутка ўжо рабочы разбіваў сцэментаваныя брылы на асобныя цагліны, а мы цягалі з друзу на яго цэглу і з павагай пыталіся: «Дзядзечка, а гэту адкласці ці выкінуць?» Ён, не ўзнімаючы галавы, нязменна казаў:

— Адкладвай.

Цэглу мы не проста складвалі ў штабель, а пачалі ладзіць цэлы горад. Паволі з яе ўзнімаліся хмарачосы, вежы, пракладаліся вуліцы. Узмакрэлыя ад працы, мы пакідалі на рэбрах цаглін адбіткі сваіх далоняў.

Калі праца закончылася, рабочы ўстаў і абтрос порткі.

— Вы тут без мяне пакуль канчайце, а я схаджу па цукеркі. Толькі без свавольства, каб малаток нікому не аддавалі,— сказаў рабочы і патупаў незаасфальтаваным, у выбоінах завулкам.

Мы цягалі цэглу, абмяркоўвалі, ці вернецца дзядзька, калі не, дык ці будуць дастатковай платай за працу малаток з зубілам, калі так — то колькі цукерак ён прынясе і якіх.

«Горад» быў ужо амаль скончаны, калі падышоў дарослы мужчына, бацька аднаго з нас.

— Што вы тут робіце?

— Нас дзядзечка папрасіў цэглу адабраць, ён тут працуе.

— Мы яму дапамагаем, а ён па цукеркі пайшоў.

— Мы ўжо амаль скончылі.

Мужчына сурова паглядзеў на нас і сур'ёзна сказаў:

— Гэты ваш дзядзечка дрэнны чалавек, ён эксплуатаатар, вы працуеце на яго, а грошы атрымае сам, заробіць рублі, а вам купіць цукерак на капейкі. Цукерак вы ў яго не бярыце, невядома, што ён там прынясе. Разыходзьцеся па хатах, брудныя ўсе як чэрці.

Так сказаў, забраў сына і пайшоў дадому.

Мы згрудзіліся ля вазоўняў, і нікому не хацелася гаварыць. Моўчкі пазіралі на свой «горад» з шурпатых, месцамі абколатых, у бялявых плямах цэменту цаглін.

Прыйшоў рабочы з пакункам таных цукерак. Мы змрочна падзякавалі, наспех падзялілі заробак і разбрыліся па пад'ездах.

Дзверы адчыніла маці.

— Ты чаго такі брудны? Мне суседка казалася: вы там нейкую цэглу цягалі. І ты там быў, канечне?

— Зараз раскажу, мама.

Я слізгануў ёй пад руку і апынуўся ў кухні.

Старанна, каб не захрабусцець паперчынай, разгарнуў цукерку і паклаў у рот. «А можа, яна атручаная, дзядзька ж эксплуатаатар?» Я выплюнуў цукерку ў кош, астатнія, што былі ў пакунку, хуценька, пакуль не заўважыла маці, засунуў пад смецце і выйшаў ■ кухні.

Гэтай ноччу я доўга не мог заснуць, вецер шамацеў за акном, і выразна чулася, як звініць дрот, прыкручаны да скабы на самым версе коміна. Калі пайшоў дождж, стала лягчэй. Паволі закруціліся струмені вады па шкле, паволі пачаў знікаць з маёй свядомасці пакой, паволі ападаў сон. Мне сніліся фракі, смокінгі і бліскучыя чорныя цыліндры.

Раніцай я прачнуўся позна, зусім хворы, відаць, прадзьмула ўчора на вуліцы. Маці прынесла снядак у пакой. Унізе на двары чулася вуркатанне матараў, але да акна я дабраўся толькі пасля абеду, калі маці выйшла ў магазін. Босы, загорнуты ў коўдру, я стаяў, учарэпіўшыся за падваконне, і глядзеў, як экскаватар капаў траншэю пад новы падмурак. Час ад часу ад'язджаў, каб загарнуць цагляны друз на дно траншэі. Яго колы і коўш былі чырвонымі ад цаглянага пылу, бліскучыя штокі гідрацыліндраў адбівалі сонца. Следам кран укладваў блокі падмурка, а двое рабочых і той, каму мы ўчора адбіралі цэглу, ставілі між блокаў высачэзныя жалезабетонныя слупы, мацуючы іх доўгімі драўлянымі падпорамі. Экскаватар працаваў шпарка, і неўзабаве наш цагляны «горад» адцяў ад двара шырокі раўчук траншэі.

У дзвярах забразгацелі ключы, і я хуценька вярнуўся ў ложка.

Да ночы я праяжаў, уяўляючы сабе наш «горад». Ён разросся да агромністых памераў, па вуліцах ужо можна было хадзіць, задзіраючы галаву, каб паглядзець на вяршыні чырвоных хмарачосаў.

Назаўтра мне дазволілі ўстаць, і я амаль увесь дзень бавіўся ля акна, глядзеў, як кран ставіў жалезабетонныя панелі новага паркана, вышэйшага за папярэдні, паступова закрываючы ад зроку будынкі кацельні. Знік за чарговай секцыяй і наш горад. Увечары толькі адзін комін вытаркаўся з-за свежашарай роўнядзі паркана, ды на адным з ім узроўні расцякаліся чорныя пляскатыя дахі.

Праз тыдзень мы з хлопцамі сядзелі на лаўцы, перакочвалі мяч нагамі адзін аднаму: гуляць у футбол па-сур'ёзнаму не хацелася. Хлопец ■ суседняга пад'езда раптам спыніў мяч і спытаўся:

— Як думаеце, а цераз гэты паркан можна перакінуць дымавуху?

— Не ведаю,— адказаў я,— калі не, то будзем майстраваць катапульту, я ведаю як.

* * *

Неўзабаве мае бацькі змянілі кватэру.

І толькі зусім нядаўна мне давялося зноў прайсці знаёмым з дзяцінства завулкам у выбоінах. Толькі што пафарбаваная брама кацельні была замкнёна знутры. Я наблізіў твар да шчыліны і ўбачыў парэпаны будынак з пустым ганкам, усё тыя ж бітумныя капяжы пад берагамі даху, машынны двор у плыткіх калюжынах. Далей прастора была адрэзана створкай брамы, але там выразна маляваўся цагляны горад з напайразбуранымі вежамі, што хаваліся ў здзічэлым быльніку.

Поруч пачуліся дзіцячыя галасы. Я адышоўся. Праз пару секцый ад мяне сядзелі на кукішках дзве дзяўчынкі і гулялі «ў хату». Яны гатавалі на вялікіх кавалках цэгля пернікі з глею, а трэцяя, узняўшыся на дыбачкі, асколкам цагляны малявала на шчыльнай бетоннай шарасці паркана акно і дзверы.

КЛАС УТРОХ

Зачыніўшы лядашчыя, з мыльным шклом дзверы пад'езда, я ўбачыў невялікі, як здавалася адсюль, будынак сваёй школы. Ён замыкаў перспектыву новых пяціпавярховых камяніц, прарэзаную шырокай, гладка заасфальтаванай вуліцай. Было цёмна на гэты не вельмі позні час. Дробная імжа завісала ў паветры.

Ужо трэці раз я ішоў у школу (не як звычайна раніцай, а ўвечары) на рэпетыцыю драматычнага гуртка. Мяне ўсё бянтэжыла, што я іду без ранца, сціскаючы ў руцэ адно толькі бязважкую трубочку пластыкавай папкі з тэкстамі роляў.

Дамы засталіся ззаду, уздымаўся будынак школы. Калі я трапіў паміж вынесеных далёка наперад скрыдлаў, у адным з якіх мясцілася спартыўная зала, а ў другім — сталовая, школа страціла суцэльнасць. Яна ўспрымалася радамі пагаслых акон, плоскасцямі бясколерных муроў, раскрысленых чорнымі паскамі карнізаў. Я, з намаганнем пераадольваючы спружыну, прыадчыніў вялізныя парадныя дзверы, старанна выцер ногі і другімі, падпёртымі швабрай, трапіў у вестыбюль. Паміж калон за пісьмовым сталом, асветленым лямпачкай, сядзела вахцёрка. Мы ніколі не віталіся днём, не віталіся, сустраўшыся на вуліцы, але зараз я голасна даў «добры вечар». «Вечар» вароніным «кар!» заляскаў па пустым вестыбюлі. Вахцёрка, можа, і заўважыла мяне раней, але толькі зараз адарвалася ад цыравання панчохі, узняла вочы і сказала:

— Добры. Нешта ты рана, з ваших яшчэ нікога няма.

— Я знарок раней: ролю трэба падвучыць, дома не засяродзішся, — не без гонару схлусіў я.

— Ну добра, праходзь.

Я пайшоў вылінялым у дзяжурным асвятленні калідорам.

Калі толькі пачынаў вучыцца, у нашай школе існавала мноства сходаў. Адны праразалі будынак наскрозь, іншыя вялі толькі з аднаго паверха на доўгія пераходы, можна было трапіць адкуль хочаш і куды хочаш амаль па простаі лініі. Але за шэсць гадоў, што я адвучыўся тут, наш майстравіты загадчык гаспадаркі паступова паўразаў у дзверы замкі, парабіў перагародкі, усталяваўшы безліч баковак, дзе захоўваў рыдлёўкі, граблі, мётлы і розныя рэчы. За ім і некаторыя настаўнікі, кіраўнікі гурткоў адхапілі маршы. У школе засталася толькі двое скразных сходаў: парадныя, з замацаванымі ў парэнчах драўлянымі калкамі, і бакавыя — на выпадак пажару.

У адной з баковак мясціўся наш драматычны гурток, якім кіраваў выкладчык мовы і літаратуры Вацлаў Антонавіч. Пра яго сярод вучняў казалі, нібыта гадоў з дзесяць таму ён яшчэ іграў у тэатры, але потым зламаў нагу. Яна ніяк не зрасталася, і, збольшага ачуняўшы, на сцэну Вацлаў Антонавіч не вярнуўся, пайшоў выкладаць у школу. Хутчэй за ўсё было проста наша дзіцячае тлумачэнне яго кульгавасці і адмысловага кійка, да якога больш пасавала назва «стэк». Прынамсі, гаворак гэтых настаўнік не спыняў, але і не падтрымліваў. Заняткі праводзіў цікава, часам чытаў на памяць вершы і ўрыўкі апавяданняў ненатуральна гучным, акцёрскім голасам. Кожны год ён набіраў вучняў у драматычны гурток, ставіў адзін-два кароткія спектаклі (заўсёды гэта былі яго ўласныя інсцэніроўкі апавяданняў, казак), працаваў з гурткоўцамі да летніх канікулаў, а з верасня набіраў іншых.

Зараз мы займаліся там утрох: я (ніколі не думаў пра тэатр, але, калі перад урокам Вацлаў Анто-

навіч спытаў, хто жадае займацца ў гуртку, а ўсе як і не пачулі, першы ўзняў руку), Артур (лепшы вучань нашага класа) і Сяргей, які зайздросціў нават маім чацвёркам, але меў перад намі перавагу, бо да гэтага два гады займаўся ў тэатральнай студыі Палаца піянераў, і таму глядзеў на нас, як прафесіянал на аматараў. Усе мы вучыліся ў адным класе, а Вацлаў Антонавіч з першага захаду набіраў колькі трэба было вучняў і больш нікога не заахвочваў.

На знаёмых дзвярах з металічнай маскай, адна палова якой усміхалася, а другая сумавала, вісеў замок. У канцы доўгага, нядаўна памытага калідора я завярнуў у свой клас. Там было цёмна, але вочы хутка прызвычаіліся. Я ўбачыў не толькі вокны, але і тры рады сталоў, пустыя, пакінутыя абы-як крэслы, дошку з рэшткамі напісанага: адно, што выразна чыталася на ёй, гэта сённяшняя дата. Я адсунуў крэсла настаўніка з напісаным белай фарбай інвентарным нумарам і сеў. Раней мне гэта месца здавалася самым трывалым ва ўсім класе, але зараз я адчуў пад сабой хісткае крэсла, і настаўніцкі стол выдаваў не такім ужо і высокім, калі сядзець за ім. Я паглядзеў туды, дзе буду сам падчас заўтрашняй кантрольнай, і жахнуўся: як добра адсюль відаць, проста немагчыма не запыркмеціць на каленях падручнік, з якога я збіраўся спісваць! Але потым я нагадаў сабе папярэднія кантрольныя і супакоіўся.

У калідоры пачуліся галасы, і хутка ў клас увайшлі Сяргей з Артурам. Мы, як дарослыя, прывіталіся за руку. Артур запаліў святло.

— Ну як, Янка? — спытаў ён мяне. — Падрыхтаваўся да кантрольнай?

Я вытрымаў паўзу.

— Можа, і горш, чым ты, але з мяне хопіць.

— З цябе хапіла б зусім не рыхтавацца, — махнуў рукой Артур. — Галоўнае, каб тваёй падрых-

тоўкі хапіла настаўніцы. А я, можаце верыць, можаце не, нават у падручнікі не зазірнуў. І так усё ведаю.

— Пра што гэта ты? Няўжо заўтра кантрольная? — здзівіўся Сяргей.

— І першым урокам. Добра ты жывеш,— сказаў Артур, расцякаючыся па сваім месцы за першым сталом,— нават пра матэматыку не памятаеш.

— Вось дык так! А можа, я да цябе заўтра сяду, твая ж суседка не прыйдзе, хворая?

— Ды ўжо прапасці не дам, карыстайся, пакуль я паблажлівы. Толькі матэматычка можа рассадзіць.

— Не рассадзіць,— супакоіў Сяргей.— Яна любіць, калі такія, як я, за першымі сталамі сядзяць.

— І ты, Янка, калі што, кінь мне пісульку з прыкладам,— расшчодрывіўся Артур.— Я іх, як семкі. Вось тут на ўсіх хопіць,— ён паляпаў спачатку па партфелі, а потым па лбе,— на ўвесь клас і трохі болей.

Мы замаўчалі, і ў цішы выразна пачулася, як стукае па далёкіх прыступках «стэк» кіраўніка.

— Рушым, хлопцы,— сказаў я,— шэф ідзе.

Мы выстраіліся перад дзвярамі гуртка. Неўзабаве ў дзвярным праёме азначыўся Вацлаў Антонавіч. Правай рукой ён сціскаў ільвіную пысу разнога наверхша кія, а ў левай трымаў партфель і капялюш. Ён няспешна наблізіўся да нас і толькі тады павітаўся:

— Добры вечар, хлопцы.

Таксама няспешна адставіў убок хворую нагу, прытуліў «стэк» да сцяны, выняў з кішэні палітона ключ і працягнуў мне.

— Адчыняй, Янка.

— Распранайцеся, хлопцы,— кінуў ён, увайшоўшы за намі.

Мы борзда паскідалі свае курткі, але настаўнік здымаць свой палітон не спяшаўся.

— Ключ хай застанецца на сёння ў вас. Як пойдзеце, аддасце вахцёрцы,— сказаў Вацлаў Антонавіч, гледзячы паўз нас у акно.— Калі жадаеце, ідзіце зараз дадому, а калі настрой у вас сур'ёзны, заставайцеся. Паспрабуйце самі размеркаваць ролі ў казцы, што я даў у той раз; спадзяюся, прачыталі, і парэпеціруйце трохі. Сяргей вам дапаможа, а мне тэрмінова дамоў трэба.— Ён, так і не зірнуўшы на нас, спытаў: — Дык што, пакідаць ключ?

Я паглядзеў на Артура, Артур на мяне, а потым абодва разам мы паглядзелі на Сяргея, маўляў, што ў такіх выпадках робяць у тэатры?

— Так,— адказаў той.

— Ну, то добра,— суцешыўся Вацлаў Антонавіч.— Тады трымайце яшчэ,— ён расшпіліў партфель і паклаў перад намі на стол трохі сплясканую кардонную карону, абклееную станіёлем.— Гэта для караля. Каўпак, пашыты з абрэзкаў штучнага футра,— для мужыка. Кампактны дыяпраектар, некалькі слайдаў у рамках, каляровыя шкельцы — таму, хто будзе паказваць палацы, удаваць пажар. Як скончыце, паскладайце ўсё ў шафу і не забудзьцеся замкнуць дзверы. Праз дзень сустрэнемся зноў.

І ён пайшоў, кульгаючы на правую нагу.

— Да пабачэння! — крыкнулі мы наўздагон, а потым глядзелі з акна, як Вацлаў Антонавіч адчыняў дзверы машыны і выязджаў са школьнага двара на вуліцу.

Вярнуўшыся да стала, на якім ляжалі карона, каўпак і дыяпраектар, Сяргей прапанаваў:

— Ну што, выкінем на пальцах?

— Цур, карона мая,— крыкнуў Артур.

— Бяру фільмаскоп,— сказаў я.

— Хоць так і не па-сяброўску,— паківаў гала-

вою Сяргей,— аднак я згодны,— і насунуў футравы каўпак.

Кожны заняўся сваім набыткам, але скоса пазіраў на іншых. Сяргей расчэсваў поўсць на каўпаку. Артур круціўся каля люстра. Я шчоўкнуў рамкай дыяпраектара, матэрыялізуючы на жаўтаватай сцяне блікавыя выявы шыкоўных палацаў. Нарэшце Сяргей узяў тэкст казкі, уважліва праглядзеў першую старонку і звярнуўся да нас:

— Пачатак трэба пакуль што прапусціць. Там, дзе мужык знаходзіць чарадзейны каўпак, які толькі адзенеш на галаву, дык адразу можаш яму загадваць, што пажадаеш, праца для мяне аднаго. Пачнём вось адсюль,— ён падкрэсліў пазногцем радок,— як кароль выклікае мужыка і загадвае яму будаваць палацы. Ты, Артур, садзіся на самым версе сходаў, а ты, Янка, падрыхтуй для пачатку самы сціплы палац.

Сяргей скамячыў каўпак і размахыстымі крокамі падаўся да караля. Прыступкі за тры ён схіліўся ў паклоне, нізкім, але стрыманым:

— Дзень добры, ваша каралеўская моц!

— Даведаўся я,— Артур сурова звёў бровы і ўзяўся ў бокі,— што ёсць у цябе, мужыка, чарадзейны каўпак, якога не мае ніводны кароль, і выконвае ён усе твае загады, а іншых не слухае.

— Так, ваша каралеўская моц!

Артур раптам сумеўся, бровы яго апусціліся. Ён некалькі разоў паспрабаваў пачаць рэпліку, нарэшце бязгучна вылаяўся, разгарнуў тэкст і прачытаў:

— Дык загадай яму пабудаваць палац, прыгажэйшы за гэты.

Сяргей павольна выпрастаўся, шырока рассунуў ногі, надзеў каўпак, крыкнуў: «Каўпак, будуй палац!» — і зірнуў на мяне.

Я паднёс да аб'ектыва зялёнае шкельца, за ім

чырвонае, а потым высвеціў на сцяне невялікі палац.

— Сяргей, як ты стаіш перад каралём? — сказаў Артур усё яшчэ тэатральным голасам. — Спіну выпрастаў, галаву задраў. Хоць бы спусціўся прыступкі на тры ніжэй.

Сяргей паблажліва ўсміхнуўся, сеў на сходах побач ■ Артурам.

— Нічога чалавек не разумее. Чуеш, Янка, выдатнік, а не разумее. Няхай ты сабе і кароль, а я мужык, але ты толькі загадваеш, сам зрабіць нічога не ўмееш, а я ўсё магу. Ты ад мяне залежыш, таму я і стаю, выпрастаўшыся, галаву ўверх задзіраю.

Артур падумаў трохі, зняў карону, легкаважна пакруціў яе на пальцы і аддаў Сяргею:

— Нічога не выходзіць у мяне з каралём, ды і слоў у яго багата, а ў цябе ўсё адно: «Добры дзень, ваша каралеўская моц! Так, ваша каралеўская моц!» Давай лепей мне каўпак, я мужыком буду.

Сяргей памарудзіў, але каўпак аддаў і надзеў карону. Ён важна расцеўся на верхняй прыступцы, узмахнуў рукамі — узнікла нябачная мантыя.

Артур нетаропка адолеў сходы, стаў побач з каралём:

— Добры дзень!

Сяргей не зварухнуўся.

— Ваша каралеўская моц, — дадаў цераз сілу Артур.

— Даведаўся я, — расцягваў словы Сяргей, нібыта рабіў усяму свету вялікую паслугу сваім існаваннем.

Артур надзеў каўпак:

— А я, можа, не жадаю будаваць табе палац. Загадаю зараз зрабіць мяне каралём! Ану, каўпак...

Сяргей абурыўся:

— Такого ў ролях няма, там што напісана?!. Мужык надзеў каўпак і крычыць: «Будуй палац!»,

а «Каўпак, зрабі мяне каралём!» — такога там няма.

Артур скрывіў твар:

— А калі я ўсё роўна загадаю?

— Давай не дуры,— сказаў я,— нічога добрага з гэтага не выйдзе, проста страціў бы ты каўпак: ён жа толькі мужыка слухае.

Артур падціснуў вусны:

— Кажы, кажы, слайды перакідваць і дурань можа. Але хай па-вашаму будзе: па ролях дык па ролях.

Я не адказаў нічога.

Мы ледзь давялі сцэну да канца. Артур амаль усё чытаў з паперкі і да таго ж вельмі вяла. Сяргей спачатку яшчэ намагаўся ўратаваць рэпетыцыю, але потым і сам забубніў манатонныя рэплікі. Нарэшце ён махнуў рукой, сказаў: «Хопіць!» — і зняў карону.

Артур моўчкі надзяваў куртку, Сяргей намагаўся не глядзець у яго бок. Я ўсё назіраў за імі, і раптам мне стала смешна.

— Слухайце, хлопцы, давайце пасварымся,— сказаў я.

— Як гэта? — Артур затрымаў рукаў.

— Пасварымся так, каб нам гэтая казка зусім абрыдла, а я тады для вас напішу новую. Там усе ролі будуць добрыя.

— А зможаш да наступнага разу? — засумняваўся Сяргей.

— Анягож не! Сачыненне ж у вершах я за адзін вечар напісаў, памятаеце?

— Згода, давай пяць! — Сяргей моцна паціснуў мне руку.

— А сам ты кім у ёй будзеш? — спытаў Артур.

— Аўтарам.

Здранцвенне знікла. Мы хуценька схавалі ўсё ў шафу, замкнулі дзверы, пабеглі пустымі сходамі, аддалі ключ вахцёрцы і выскачылі на вуліцу.

Кожнаму з нас трэба было ісці ў свой бок, але разыходзіцца не хацелася. Сяргей доўга лазіў па кішэнях, нарэшце выцягнуў яблык і аддаў мне:

— Бяры, частуйся.

Артур спачатку расшпіліў партфель, памарудзіў трохі, потым зашпіліў зноў.

Мы развіталіся і пайшлі кожны ў свой бок. Я раз-пораз азіраўся — школа ўсё меншала, а мой дом наперадзе рабіўся большы і большы.

ІНФАНТЫЛІЗМ ПАВОДЛЕ ДЗЕННІКА

31.05.70.

Вечар. Пачынаю дзённік.

«Я нарадзіўся ў 1958 годзе». Не, так пачынаць нельга. Гэты самы сказ я напішу тады, калі пайду на пенсію. Трэба запісваць толькі тое, што змяняецца.

Мне зараз дванаццаць год. На сённяшні дзень мой рост сто сорак пяць сантыметраў, вага — сорак кілаграмаў, валасы доўгія, іх колерам і колерам вачэй, калі пажадаю, пацікаўлюся ў люстры.

Што зменіцца ў наступным? Вопратка? Дык на яе трэба заводзіць асобны сшытак. Сябры? Іх і зараз, лічы, што няма, такіх, вартых гэтага дзённіка, калі з'явіцца, тады і ўпішу. Змяняцца думкі — іх і буду занатоўваць. Мае думкі — гэта і ёсць я, раней здавалася — учынкi, а цяпер ведаю: мае думкі — гэта я для самога сябе, а ўчынкi — гэта я для іншых. Думкі трэба занатоўваць, каб яны не зніклі, як знікаюць апошнім часам мае сны. Прачынаюся і разумею, што толькі зараз сасніў нешта значнае, цікавае, але што менавіта, хаця б якую дробязь успомніць — не магу.

Але ж нават сон — ён жа таксама быў.

Ужо ноч, трэба класціся спаць. І так бацькі думаюць, што я з гадзіну як сплю, а мне ўсё адно цяпер,

дзень ці ноч, раніцай не ўставаць — вакацыі, хаця што з тых вакацый, калі нікуды не едзеш, а сядзіш дома. Толькі адно добра — спі, колькі можаш, і глядзі, глядзі каляровыя сны.

01.06.70.

Пішу з раніцы, адзінаццаць гадзін. Мо для каго другога і сярэдзіна дня, а я толькі прачнуўся, так што — раніца. Нарэшце мой незвычайны сон не забыўся. Хаця не, сон звычайны. Незвычайна тое, што было ўсярэдзіне, і нельга зразумець, ці быў то другі сон, ці то была ява. Напэўна, не прысніцца такое, каб убачыць свой пакой, як ёсць, самым сапраўдным, можна рукой да сцяны дакрануцца, а ў ім — каго ніколі на вочы не бачыў. Спачатку мне снілася нешта дурное, але шалёна каляровае, і раптам, нават не памятаю, адкрыў я вочы ці не, мой сон знік і я ўбачыў свой пакой: што ён мне не сніўся, я ўпэўнены, такіх рэальных сноў не бывае. Але побач з маім ложкам стаяла жанчына ў кароне, жанчына, якой я раней, здаецца, не ведаў, толькі ўсё адно твар яе выдаваў знаёмым, яна няспешна прыклала палец да вуснаў і прашаптала: «Тсс... Спі...»

Я не паспеў нічога нават падумаць, не тое што спужацца. І не заўважыў, як заснуў зноў. А можа, я спаў, спаў, спаў, калі глядзеў на жанчыну ў кароне, але ж не, вельмі гэта было падобна да явы. Так не бывае, каб пакой быў сапраўдны, а ў ім адбываліся падзеі сну. Або адно, або другое.

Потым мне снілася тое ж, што і раней, такое ж каляровае і дурное. Прачнуўся па-сапраўднаму, калі свяціла сонца, бацькі пайшлі ўжо на працу. Толькі сеў за стол, каб зрабіць запіс у дзённіку, каляровы сон імгненна забыўся, а засталася ў памяці каранаваная жанчына, што прыціснула палец да вуснаў: «Тсс... Спі...»

І прымроіцца ж такое, цікава, да чаго тут што? Трэба разабрацца. Ды не толькі з гэтай мрояй, а хаця б і з тым, нашто я наогул пішу дзённік. Што сюды запісваць, я прыдумаў, але нашто?

Дарэчы, у мяне і да гэтага быў дзённік, нават не адзін. Ажно пяць сшыткаў спісаў, і мне спісалі. Што-год па дзённіку, па аднаму на кожны клас. Але тыя дзённікі для настаўнікаў, на тое, каб яны мелі ў што мне адзнакі ставіць. А ў гэтым сваім дзённіку я буду другім адзнакі ставіць, і другім, і сабе самому.

Правільна, кожны дзённік вядзецца для таго, хто ў ім адзнакі ставіць.

Так што гэты дзённік я вяду толькі для сябе. А каму ён яшчэ патрэбны? Мо той жанчыне ў кароне?

Хто з маіх знаёмых піша дзённік? Як пагляdziш — ніхто. А можа, і ўсе пішуць, толькі не аказваюцца.

Пішу ўвечары. Сённяшні сон так і не разгадаў, што ён і да чаго, хаця сёе-тое акрэсліваецца, толькі не так, каб магчыма было гэта выказаць, яшчэ ўсё расплываецца, але нейкія абрысы прасочваюцца. Трэба больш пра яго думаць, і тады, можа, зноў прымроіцца сон, што ўдакладніць першы, а можа, і наадварот, думаць пра яго не трэба, і новы сон прыйдзе сам па сабе.

02.06.70.

Пішу з раніцы. Сённяшні сон таксама незвычайны і, як папярэдні, пакуль што не мае разгадкі. Але ж ён як працяг першага.

Было тое самае, што і ўчора: знік каляровы сон, і адразу за ім — мой пакой у ліхтарным святле. Каля ложка нікога, а ля дзвярэй двое аднолькава апранутых мужчын з аўтаматамі дзіўнай канструкцыі, адзін з незнаёмцаў размінаў незапаленую цыгарэту. А потым зноў абрыў і зноў працяг каляровага сну.

Паспрабую не думаць пра сны, хай яны адстояцца ў думках, мо тады разгадка і з'явіцца сама па сабе. Лепш паразважаю сёння на вольныя тэмы.

Пішу ўвечары. Вольныя тэмы — гэта вельмі цікава. Сёння сачыў за рэчамі. У іх, як і ў людзей, як і ў мяне самога, два жыцці. Адно — што бачаць людзі, бачу я, і другое — якім жывуць рэчы, калі за імі ніхто не назірае. Пра першае жыццё нешта цікавае прыдумаць цяжка, але пра другое... Хто можа адказаць на пытанне: «Што робяць рэчы ў пакоі, калі там няма людзей?» Дакладна — ніхто. Можа, яны наогул знікаюць? А можа, толькі трацяць колеры? І наогул, ці існуюць колеры там, дзе няма людзей? Што такое колер?

Дрэва зялёнае, кажу я. Зялёнае, згаджаецца маці. Але магчыма, што бачыць яна дрэва чырвоным, толькі называе зялёным. Бо ў дзяцінстве яна спытала: «Якое дрэва?» — «Зялёнае», — адказалі ёй. І ўсе мы бачым розныя колеры, толькі называем іх аднолькава, таму і гаворым, што свет аднолькавы для ўсіх.

Добра, калі такое з аднымі колерамі. А мо хто які і замест людзей бачыць пачвар, пакажы яму маіх — ён залямантуе і немаведама што наробиць ад жаху. Так і добра, што ніхто ў мае вочы не залезе і не гляне на свет знутры мяне.

Але самае цікавае не ў рэчах, а ў людзях. Што робіць чалавек, які зайшоў за рог, і яго ніхто не бачыць? Да таго ішоў прыстойна, зайшоў за рог, азірнуўся — ніхто не бачыць, падскочыў, як казёл, мэкнуў і партфелем у паветры закруціў. Тут і я ўжо за рог зайшоў, а ён зноў прыстойны, як бы нічога і ніколі. А чаму так? Бо калі чалавек сам-насам, яго думкі і ўчынкі супадаюць. Так сачыў у думках шмат за кім, у асноўным са знаёмых, атрымлівалася вельмі смешна.

Аднак позна, трэба класціся спаць. Цікава, а што будзе заўтра?

03.06.70.

Пішу з раніцы. З'явілася разгадка. Вось мой новы каляровы сон.

Я ішоў анфіладай, дзверы адчыняліся самі, шыкоўныя залы змянялі адна адну, карціны, габелены, каміны — усё адлюстроўвалася ў нацёртым да бляску паркеце. На мне была мая звычайная вопратка, у руках спартыўная валіска з рапірай. Я ішоў, пакуль перада мной не паўсталі вялікія разныя дзверы. Я стаяў і чакаў, калі яны адчыняцца самі, нарэшце не вытрываў і, з цяжкасцю пасоўваючы перад сабой дзве высокія, да столі, створкі, падаўся наперад. За дзвярыма быў змрок, толькі злёгка паблісквала ў глыбіні вялізнай залы пазалота.

Святло абрынулася знянацку. Перада мной былі сходы, засланыя чырвоным дываном. У канцы іх сталі тры троны. На адным з іх сядзела жанчына ў кароне, тая самая, што прыціскала пазаўчора палец да вуснаў над маім ложкам, на ёй была падбітая белым футрам мантыя. Жанчына ўстала, працягнула да мяне рукі.

— Я чакала, мы ведалі, што ты прыйдзеш заўтра. Вось твой трон, ідзі.

— Мама,—крыкнуў я і пабег па сходах. Але раптоўна святло згасла, сходы зніклі з-пад ног, і я абрынуўся, адно не ўніз. Я дакладна памятаю, што ляцеў уверх, вышэй і вышэй.

Я зразумеў: гэты сон — адказ на папярэднія, яны не сніліся мне, тыя два, а адбываліся праўдзе.

Я — каралеўскі сын, мая сапраўдная маці — каралева, бо хто яшчэ мае права насіць карону? Яна прыходзіла да мяне ўночы паглядзець, а я прагнуўся і

заўважыў яе. Мае цяперашнія бацькі проста добрыя людзі. Мне ім толькі аддалі на выхаванне, каб я, перш чым зрабіцца каралём, зведаў другое жыццё. Тыя двое з аўтаматамі — мае целаахоўнікі, яны, напэўна, і ўдзень незаўважна ходзяць за мной. Увесь горад спецыяльна збудаваны для мяне. Яго жыхары ўдаюць, што живуць сваім жыццём, толькі калі я сачу за імі. Праходзяць ад рога да рога ■ незалежным выглядам, а потым спыняюцца, бо ім няма куды ісці ў гэтым горадзе, збудаваным для мяне. Тут усё зроблена, каб пераканаць, што я такі ж звычайны чалавек, як і астатнія. Напэўна, збудаваць зусім сапраўдны горад было цяжка, і таму вялікія дамы на даляглядзе хутчэй за ўсё не дамы, а толькі адны сцены з вокнамі, за якімі падвешаны лямпачкі, што запальваюцца па вечарах. Адно цікава: калі мне адкрыюць, што я каралеўскі сын? Калі мне будзе ва-семнаццаць? Або калі я скончу школу? Інстытут? Калі зраблюся чэмпіёнам па фехтаванні? А можа, ні тады, ні тады і ні тады? Будуць прыходзіць тэрміны, прызначаныя мной самім, а штучнае жыццё будзе працягвацца.

Як бы зрабіў я сам на месцы караля і каралевы? Трэба падумаць. Я сказаў бы так: «Калі сам зразумею, што ён наш сын, тады і будзе ім». Дык што? Выйсці зараз на вуліцу і закрычаць: «Я ведаю, хто мае бацькі! Я ведаю, што я каралеўскі сын!» Нешта не тое. Не яны ж вырашаюць мой лёс, людзі, што ходзяць па вуліцы. Я сам павінен прыйсці да сваіх бацькоў, неяк знікнуць з горада, знайсці каралеўскі палац, прыйсці анфіладай і ў апошняяй, троннай зале падысці да іх толькі там, толькі ім сказаць: «Я ваш сын». Трэба сёння абдумаць: нейкі знак, напамінак мне павінны былі пакінуць.

Пішу ўвечары. Напамінак знайшоў.

Насупраць майго дома прыпынак загараднага аў-

тобуса на Круляўшчыну. А дзе ж яшчэ жыць каралям? Толькі ў Круляўшчыне. Заўтра з раніцы напішу запіску цяперашнім бацькам і пайду на аўтобус, з сабой вазьму рапіру, адзінае з каралеўскага жыцця, што маю зараз.

04.06.70.

Я зноў дома. Толькі што спаліў ліст, які пакідаў бацькам. Я паспеў вярнуцца раней за іх. Можна было проста выкінуць, але я спаліў, агонь — заўсёды ўрачыстасць. Рапіра зноў вісіць над крэслам.

Аўтобус на Круляўшчыну ішоў амаль пусты, я сядзеў на заднім сядзенні і трымаў на каленях спартыўную валіску з рапірай, што тырчэла і пагойдвалася, нібы антэна. Я глядзеў, як знікае горад. Нарэшце аўтобус звярнуў з шашы і пакалдыбаўся вясковай дарогай. За намі, як шлейф, цягнуўся ўзняты ў паветра пыл. Ён прасоўваўся скрозь шчыліны ў аўтобус, ападаў на сядзенні. Чым далей ад горада, тым больш незвычайнымі рабіліся краявіды. Дамы меншалі, і буйнелі дрэвы. Машыны трапляліся зрэдку, усё больш грузавыя і марудныя. Людзі трапляліся яшчэ радзей, іх вопратка была дзіўная. Здавалася, што жыццё там спынілася, толькі мой аўтобус яшчэ рухаўся, і то па інерцыі.

Нарэшце мы мінулі шылду «Круляўшчына» і спыніліся на невялікай пукатай плошчы, ледзь акрэсленай драўлянымі дамкамі. Вадзіцель абтрос пыл з папкі і сказаў: «Прыехалі».

Я сышоў на пляцоўку. Доўга азіраўся па баках. Круляўшчына як вымерла, толькі пад шчарбатай паветкай аўтастанцыі сядзела на лаўцы старая ў чорным адзенні.

— Выбачайце, — нарэшце спытаў я, — дзе тут каралеўскі палац?

— Каралеўскі? — перапытала старая. — Не ве-

даю, мо ён і каралеўскі, а палац за могілкамі. Ідзі, хлопча, далей, там і пабачыш. А нашто табе?

— Дзякуй.— Я пайшоў, падэшвы правальваліся ў пыл. Я ішоў і ўвесь час маліў, каб ніколі не скончыўся дашчаны паркан уздоўж дарогі. Калі пачаліся могілкі, маліў, каб не скончыліся яны, каб бясконцае было чаргаванне незнаёмых, святочных твараў на аднолькавых сівых бетонных помніках. Я баяўся ўбачыць палац, бо ведаў, што ніколі не будзе ён такі, як у маіх снах, што такім, які я ўбачыў яго цяпер, ён застанецца назаўжды.

Адразу пада мной было возера, і над возерам, над высачэзнымі дрэвамі парку быў ён, узведзены на стромым насыпе палац, прыценены гафтаванай аркадай.

Я спусціўся з адхону, пабег берагам возера. Палац знік у вершалінах дрэў. Нідзе не было бачна сцежак, і высокая трава пачыналася ад самай вады. Мне здавалася, што я бягу на месцы і толькі металічны дыск возера павольна паварочваецца, набліжае да мяне ўрослую травой парадную паркавую лесвіцу. Задыханы, я бег па скрышаных прыступках да высачэзнай аркі. У мёртвым двары палаца бязгучна праносіўся вецер. Ён выгінаў дрэўцы, што раслі на панішчаных карнізах, пад пустымі, без шыбін вокнамі. У траве пад калонамі блішчэлі асколкі зялёнага шкла. Кавалкі балюстрады ляжалі на каменных плітах перад расчыненымі дзвярамі ўвахода.


Я пераступіў цераз балясіну і зайшоў у палац. Нада мной у вышыні праляталі наўскос аблокі, закрэсленыя рэбрамі крокваў. Перакрыццяў не існавала, чарнелі толькі тры рады адтулін пад бэлькі, сцены між імі яшчэ захоўвалі розную афарбоўку, сваю на кожны паверх. У былых пакоях адзін пад адным яшчэ трымаліся каміны. Над першым у медалёне была выява мужчыны з доўгімі валасамі,

што сцякалі на плечы з-пад кароны, на другім паверсе камін быў трохі меншы, а над ім, зноў у медальёне,— жанчына, таксама ў кароне. І ўжо ў вышыні трэцяга паверха, настолькі высока, што не адчувалася яго велічыня, трымаўся трэці камін. Над ім не было выявы чалавека, былі толькі карона і рапіра.

Я стаяў і глядзеў то на першы, то на другі, а найболей на трэці камін, глядзеў на птушак, што крэслілі кругі між сцен і раптам выляталі між крокваў у неба. Потым я выйшаў з палаца, старанна зачыніў дзверы і прываліў іх балясінай. Зваротная дарога не запомнілася.

Калі вярнуўся дадому, першым чынам спаліў запіску і білеты на аўтобус, павесіў рапіру над крэслам і сеў пісаць дзённік.

Уладзімір Сцяпан



**СНЕГ У ПАДАРУНАК
САМАКАТ
ГАРЫШЧА**

СНЕГ У ПАДАРУНАК

Нос лодкі глыбока ўбіўся ў белы гарачы пясок. Чорная смала, якой былі заліты барты і дно, высахла і адлушчвалася, калі падчапіць яе трэскай. На лодцы сядзеў хлопчык і глядзеў на ваду. Зіхатлівыя хвалі, цёплыя і празрыста-зялёныя, ціхенька плёскаліся ля ног. Павольна пагойдваючыся на хвалях, лодка паплыла ад берага. Хлопчык глядзеў у празрыстую глыбіню, дзе знікалі пругкія чырвоныя сцябліны гарлачыкаў, дзе між разлапістай травы, млява варушачы плаўнікамі, стаялі вялікія цёмна-свінцовыя рыбы. Белыя шклянныя бурбалкі ўзнімаліся з глыбіні і прападалі, ледзь дакрануўшыся да бліскачай паверхні возера, да белых адбіткаў аблокаў. Лодка плыла і плыла.

Ён азірнуўся на бераг. Там — далёка, на белай стужцы пяску, — стаялі людзі: маці ў сіняй сукенцы, баба з дзедам і бацька. Яны гукалі, але што — разабраць было немагчыма, так далёка бераг. Вакол вада. Чорная глыбіня варушыцца, цяжка хістаючы лодку. Жях апанаваў хлопчыка.

— Мама! Мамачка! — закрычаў ён. — Куды я плыву? Мамачка!

Ён расплюшчыў вочы. Шэрае каламутнае святло напаўняла пакой. Ля ложка сядзеў дзед, паклаўшы шурпатую далонь на яго лоб.

— Ну чаго ты, дзіцятка? Прысніў што благое? —

спытаў стары. — Вось выпі малака з мёдам, а то кашляў усю ноч.

Дзед прыўзняў яго. Паправіў падушку і пасадзіў, захутаўшы коўдрай. Потым падаў белы ў блакітных кветках гарачы кубак.

— Дзед, а калі мама прыедзе? — спытаў, крыху супакоіўшыся, хлопчык.

— Прыедзе. Ты пі малако, а то астыне.

— Не, ты скажы, калі яна прыедзе.

— Баба табе бліноў напаяла, мо паясі?

— Не. Ты скажы, калі мама прыедзе.

— Прыедзе. Вось падмерзне дарога, выпадзе снег — і прыедзе.

— А калі снег выпадзе?

Хлопчык выпіў малака, пагаварыў з дзедам і супакоіўся.

Дзед падняўся і выйшаў у другі пакой. Грукнулі дзверы, і ў хаце зрабілася ціха. Седзячы на ложку, хлопчык глядзеў у вакно. Дзень быў шэры і ветраны. Кроплі дажджу беглі па шыбах і закрэслівалі сад, што хістаўся ад ветру, голы і набрынялы дажджом. Насупраць акна, на верхавіне яблыні, сядзела мокрая і непрыгожая варона. Дзюба яе адкрывалася, і чуўся хрыпаты крык: «Кар-ра! Кар-ра!...»

Па вуліцы, крэкчучы і раскідваючы карычневую грязь, праехаў сіні трактар і пацягнуў за сабой вялікі іржавы ліст жалеза. На тым месцы, дзе ехаў трактар, яшчэ некалькі хвілін вісеў чорны дым, павольна знікаючы разам з гулам трактара.

Хлопчык успомніў, як два дні назад бацькі прывезлі яго ў вёску да дзеда з бабай. Успомніў, што яны паабяцалі забраць яго на дзень нараджэння да хаты ў горад. Да дня нараджэння засталася тры дні, а ніхто не прыехаў. Думаць пра тое, што па яго не прыедуць, не хацелася. Таму ён пачаў лічыць бліскучыя шышкі, што ўпрыгожвалі ложка. Некалькі

разоў пачынаў і збіваўся, але гэта хутка надакучыла.

Успомніўся сон. Лодка. Хістанне хваль. Белая стужка далёкага берага. Чорная, як смала, глыбіня, і ледзь бачныя постаці людзей. Ён заплакаў у цішыні і адзіноце.

Грукнулі дзверы, бразнула засланка печы, і ён пачуў, як баба размаўляе сама з сабой.

— Баба! Баба! — паклікаў ён і закашляўся. — Хадзі сюды!

— Што табе, Валодзька? Лажыся, чаго падняўся, спі.

— Баба, а калі снег выпадзе?

— Не ведаю, а што табе снег?

— Калі будзе снег, будзе мой дзень нараджэння.

— То выпадзе, не хвалюйся.

Над ложкам, у якім ён сядзеў, вісела стрэльба і пацёрты скураны раменьчык з меднай зялёна-бурай спражкаю.

— Баба, дай стрэльбу.

— Навошта яна табе, лепш спі.

Старая паглядзела на яго. Стала на ўслончык і зняла са сцяны стрэльбу.

Валодзька спаў. Рука ляжала на гладкім вішнёвым прыкладзе. Скрозь сон ён чуў: падыходзіў дзед, кранаў лоб, папраўляў коўдру і выходзіў з пакоя.

Яму сніўся сон. Лодка плыла, ён зваў маці. Яму рабілася то холадна — і мурашкі беглі па спіне, то гарача — і ён скідваў коўдру, расшпільваў гузікі на кашулі.

Калі расплюшчваў вочы, побач сядзела баба і супакойвала яго: «Спі ці, можа, піць хочаш?»

— Снег... Выпаў снег? — пытаўся ён, падхапіўшыся з ложка.

— Які снег? Холадна табе? Зараз кажухом на-
крыю.

У другой палове дня дзед хадзіў па дакторку.
І хлопчык чуў, як яна зайшла ў хату і прывіта-
лася.

— Дзе ён у вас? Зараз паглядзім.— Дакторка па-
дышла да ложка і некалькі хвілін глядзела на хлоп-
чыка.— Што, захварэў, салдат? Дай галаву памацаю.

Валодзька крыху спалохаўся.

— Дзед! Дзед! — пазваў ён.

Баба паклікала дзеда, і той прыйшоў, пахнучы
дажджом і хлявом.

— Дзед, снег выпаў?

— Выпадзе. Можа, сёння ці заўтра.

Дакторка дастала з ружовага кардоннага футара-
ла тэрмометр і некалькі разоў узмахнула рукой.
Тэрмометр быў халодны і непрыемна паколваў пад
пахаю. Потым хлопчык адкрыў рот і сказаў: «А-а-а».

— Высокая тэмпература. Ангіна, відаць,— сказа-
ла дакторка і выйшла ў другі пакой. Адтуль вяр-
нулася з цёмна-зялёнай бутэлькай і маленькім кі-
лішкам. Адкаркавала яе і наліла ў кілішак ка-
рычневай вадкасці.

— Вось выпі. Гэта смачныя лекі.

Валодзька выпіў салодка-гаркавыя лекі, што пах-
лі воскам і травой, і закашляўся.

— А зараз спі. Плакаць не трэба,— прамовіла
дакторка, і ўсе выйшлі з пакоя.

Хлопчык чуў: дакторка дала таблеткі і растлу-
мачыла, як іх ужываць.

— Я заўтра зайду.

— Заходзьце,— сказала баба.— Мо яблыкаў
возьмеце сваім дзецям?

— Дзякую.

Дарослыя выйшлі. У хаце зноў зрабілася ціха,
і хлопчык заснуў.

Мінула два дні. Валодзька піў гарбату з малінай. Піў малако з мёдам, лекі з цёмна-зялёнай бутэлькі і еў таблеткі, растоўчаныя ў лыжцы. Тэмпература знікла, прайшоў кашаль, толькі снегу ўсё не было. Ён ужо хадзіў па хаце, шоргаючы чорнымі валёнкамі. Садзіўся на канапу ля акна, падоўгу глядзеў на вуліцу, чакаючы снегу. Яшчэ раз да іх заходзіла дакторка. Мерала тэмпературу і дала новыя смачныя таблеткі—вітаміны.

Уночы ён спаў неспакойна. Прачынаўся. Слухаў, як цікаюць ходзікі, як цяжка ўздыхае дзед. І засынаў у чаканні наступнага рання—рання, якое прынясе снег.

Раніцай ён прачнуўся ад трэску дроў у печы. Расплюшчыў вочы і ўбачыў белае святло, што стаяла за завешаным акном. Адсунуў коўдру і саскочыў на падлогу. Абуўся ў валёнку, апрануў паліто, шапку і выйшаў у сенцы. Ён чуў, як баба адкрывала скрыню ў каморы, размаўляла сама з сабою і сварылася на ката. Ён удыхнуў халоднае паветра, што пахла яблыкамі і капустай, і абедзвюма рукамі націснуў на бліскучую і гладкую клямку. Дзверы адчыніліся, і ён выйшаў на ганак.

Ад ганка да паветкі на белым снезе чарнелі пацеркі слядоў. Дзед, па-зімоваму апрануты, складаў дровы. Валодзька глядзеў на белую чысціню снегу.

— Ну што, унук? Вось і снег выпаў. Бач, колькі нападала за ноч.

— Дзед, а ў мяне сёння дзень нараджэння.

— Ну, то й снег табе ў падарунак.

Дзед прайшоў па снезе да хлява, адчыніў вароты і крыкнуў на карову. Павольна паварочваючыся і прынюхваючыся да паветра, карова выйшла на сярэдзіну двара. Крыху пастаяла і падалася да ганка, дзе ў клубях шэрай пары стаяў цэбар з пахам бульбы і замешанай у гарачай вадзе мукі. Карова

падышла да цэбра і стала есці, выбіраючы нерастоўчаную бульбу. Яна ўздыхала і глядзела на белы заснежаны свет вільготнымі каштанавымі вачамі.

Са срэбнага ранішняга неба на зямлю падалі рэдкія буйныя сняжынкі. Яны падалі на пакатую галаву каровы з плямай-зоркай, на жоўтыя цвёрдыя рогі, на пысу ў кавалках бульбы, на доўгія загнутыя вейкі.

— Вось і зіма прыйшла, — сказаў дзед з варот хлява. — А ты не стой, ідзі ў хату, а то зноў захварэш.

Карова скончыла есці і паважна, вялікая і чырвоная, пайшла ў хлеў. Адтуль выбег вогністы пёвень і, не дабегшы да сярэдзіны двара, спыніўся. Паглядзеў вакол сябе і радасна, рэзка крыкнуў. Прайшоўся па двары, пакінуўшы галінкі слядоў на белаў нерушы, і ўскочыў на край цэбра. Пастукаючы дзюбаю аб драўлянае дно, ён пачаў падбіраць кавалкі бульбы, што засталіся пасля каровы, і паглядаў чорнымі кропкамі-вачамі. Выбеглі куры, і ўсё закруцілася па двары, парушаючы белую чысціню.

Яшчэ крыху пастаяўшы, хлопчык пайшоў у хату. У печы гарэў агонь, і баба стаўляла туды вялікія чорныя чыгуны.

— Баба! А на дварэ снег. Халодна.

Баба глянула на яго, быццам спыталася: «Ну і што з таго, што снег?»

І ён сказаў, па-даросламу, крыху падумаўшы:

— Як гэта што? Зіма пачалася, а ты ля печы.

Ён яшчэ колькі пасядзеў ля акна. Паглядзеў на аснежаны сад. На трактар, які, пыхкаючы чорным дымам, цягнуў стог сена. На варону, што сядзела на верхавіне яблыні і глядзела ў двор, і падаўся ў другі пакой. Там распрануўся, залез у ложка, пагладзіў вішнёвы прыклад стрэльбы і, прыціснуўшыся да цёплай сцяны печы, шчасліва і спакойна заснуў. Яму

снілася поле, што пачыналася адразу за хатай, і мама, якая ішла па белай нерушы снегу, спяшаючыся да яго.

САМАКАТ

Наш двор — між двух чатырохпавярховых дамоў. З аднаго боку, за агароджаю, якую бялілі вапнаю, быў стары парк, з другога — стаялі гаражы, складзеныя з чырвонай цэглы. У двары расло з дзесятак вялікіх клёнаў, пад якімі мясціліся альтанка, пясочніца і некалькі лавак.

Я сядзеў пад клёнамі, з якіх павольна падалі вялікія, большыя за маю далонь, лісты, і павелічальным шклом выпальваў на габляванай дошцы геаметрычны малюнак. Для гаражоў дворнік зграбаў лістоту. Быў чуваць скрыгат жалезных грабель па асфальтаванай дарожцы.

Яркая кропля святла пакідала за сабой чорныя крэсы, якія складаліся ва ўзор. Ад дошкі, над якой я схіліўся, пахла смалой і дымам. Была зроблена палова малюнка, калі кропка згасла. Я падняў галаву. Перада мной стаяў Астэх.

Мы вучыліся ў адным класе і жылі ў адным пад'ездзе, але не сябравалі. Са з'едлівай усмешкай ён глядзеў на малюнак і ціхенька насвістваў скрозь зубы. Кішэні яго портак і курткі, як звычайна, адтапырваліся. У нашым двары з ім ніхто не сябраваў, і мо таму ён быў на ўсіх злосны.

— Адыдзі, не засці сонца! — сказаў я.

— Самакат вырашыў зрабіць? — абыякава запытаў ён.

— Не твая справа.

— Значыць, самакат, — упэўнена абвясціў Астэх і сеў на лаўку.

На кожную пару года ў нашым двары былі свае

забавы. Зімой — канькі, лыжы, снежныя вежы, якія доўга будавалі і з задавальненнем разбуралі, гойсанне з гаражоў у сумёты. Калі сыходзіў снег і дворнік абразаў з клёнаў вецце, мы рабілі лукі і стрэлы, а калі ў парку падсыхала зямля і фарбавалі агароджу, гулялі ў «цок» і «гузікі». Пасля надыходзіў час футбола і ровараў, а падчас летніх канікулаў мы пачыналі ладзіць самакаты. Грукат і ляскат падшыпнікаў напаўняў двор і парк. Мы насіліся на самаробных самакатах дацямна, выкрасалі з асфальту іскры і задаволена крычалі. Дарослым гэткая забава не падабалася. Я не памятаю, каб яны калі-небудзь дапамагалі нам рабіць самакаты, і таму нам даводзілася самім здабываць дошкі, падшыпнікі і спадзявацца толькі на ўласнае майстэрства.

— Пакажы шкельца, — сказаў Астах.

— У цябе сваіх два.

Ён зняў акуляры, падобныя да ровара, крысом курткі працёр лінзы і зноў надзеў на дзюбава-ты нос.

— Пакажы, не будзь скнарай.

— На, толькі хутка, — сказаў я і падаў тоўстую, крыху падрапаную «павелічалку».

Ён пакруціў яе на далоні, пахукаў, працёр аб калашыну, прыладзіўся і пачаў выпальваць на лаўцы літару «А».

— Добра пячэ.

— Гэта самая лепшая ў двары.

— У нашым, можа, і самая, але я ведаю, у каго ёсць і мацнейшая.

— Ты не маеш і гэткай. Давай назад!

— Слухай, а мо махнём? Ты мне шкло, а я табе падшыпнік. У цябе ж няма? — ён зірнуў мне ў вочы і ўсміхнуўся.

— Дзякуй. Аддавай «павелічалку»!

— Пачакай, — ён не выпускаў шкло з рук. —

Падшыпнікаў зараз не дастаць, а ў мяне ёсць адзін, навюткі! — з націскам на апошняе слова сказаў ён.

— А дзе я вазьму другі?

Астах задумаўся, потым сказаў:

— Выменяеш на што-небудзь.

Я нічога не адказаў. Ён, відаць, адчуў мае ваганні і дадаў:

— Можа, я змагу дастаць і другі, а цяпер давай махнём.

Мне вельмі хацелася мець самакат. Астах падаў руку, я паціснуў мяккую далонь, і маё павелічальнае шкло знікла ў адтапыранай кішэні курткі.

Праз некалькі мінут Астах выйшаў з пад'езда і па-змоўніцку падаў мне навюткі, загорнуты ў навошчаную паперу падшыпнік. Я пакруціў вобад, агледзеў, ці няма дзе трэшчыны, акуратна загарнуў і, абнадзеены, з няскончаным малюнкам на дошцы падняўся дадому.

Яшчэ колькі дзён прайшло ў пошуках другога падшыпніка, але адзіным маім здабыткам быў кавалак ізаляцыйнай абалонкі ад кабелю, якую я меўся разрэзаць і насадзіць на ручкі будучага самаката.

...Я сядзеў на лаўцы і сцізорыкам перарабляў малюнак на дошцы.

— Ну, як поспехі, знайшоў падшыпнік? — падышоўшы да мяне, зацікаўлена спытаў Астах і сеў побач.

— Няма ні ў кога.

— Няўжо? Я ведаю, хто мае адзін... Добры складанчык.

— Хто аддасць падшыпнік?..

— Аддасць не аддасць, а махнуць з ім можна, — ён гаварыў і паглядаў на сцізорык. — Гэта бацькаў? — як між іншым запытаў ён.

— Не, мой уласны, а што?

— Дай зірнуць.

— На, глядзі,— сказаў я і падаў яму сцізорык.

Некаторы час мы сядзелі моўчкі. Астах круціў мой сцізорык і спрабаваў прыладзіць да яго ланцужок, сплечены з меднага дроту. Я глядзеў на дворніка, які зносіў лістоту ў вялікую гурбу.

— Дык ты не хочаш зрабіць самакат?

— Ты ж абяцаў дастаць другі падшыпнік.

— Абяцаў. Давай складанчык, і праз паўгадзіны я прынясу падшыпнік.

— Праз паўгадзіны?

— Можа, нават хутчэй, бо ведаю, у каго ёсць.

— У каго? Пойдзем разам, і я з ім пагавару.

Астах адкрыў маленькае лязо. Перарэзаў дубчык. Некалькі разоў шчоўкнуў спружынаю.

— Я пайду адзін, ты толькі сапсуеш усё. Лепей пачакай, і праз паўгадзіны будзеш мець падшыпнік.

Астах падхапіўся, схаваў сцізорык у кішэнь і пабег у суседні двор. З'явіўся ён нечакана, з-за маёй спіны.

— Трымай,— крыкнуў ён і бразнуў на лаўку падшыпнік у навошчанай паперы.

— Новы! — здзіўлена сказаў я.

— Ледзь дамовіўся,— адказаў Астах.

Праз два дні пад вечар я выйшаў з пад'езда з навіючым самакатам. На ручкі была насунута сіняя абалонка кабелю. Дошка, на якую станавіцца, была абабіта рыфленай гумаю. Перад самаката ўпрыгожваў выразаны і расфарбаваны геаметрычны малюнак, а таксама зіхатлівая металічная лічба «1».

Я разагнаўся і ад пад'езда памчаўся да суседняга дома. Нават дворнік перастаў месці тратуар і праводзіў мяне незадаволеным позіркам. А самакат выйшаў выдатны. Колы круціліся лёгка, пыл і лістота ляцелі ў розныя бакі, руль паварочваўся як мае

быць... Я ўяўляў, як буду ляцець на сваім самакаце пад гару па асфальтаванай сцяжыне ў парку.

— Дасі пакатацца? — спытаў Астах, калі я праяджаў ля альтанкі да парку.

— Сам яшчэ не наездзіўся, — адказаў я, прыпыніўшыся, каб перавесці дыханне.

— Валодзька! Валодзька! Хопіць грымець самакатам! Ідзі вячэраць! — паклікала з балкона маці.

Я падхапіў на плячо самакат і падбегам пачаў уздымацца на трэці паверх.

— Куды ты яго нясеш? Я толькі што падлогу памыла, пакінь на пляцоўцы, — сказала маці, калі я ўвайшоў у кватэру.

Мне нічога не заставалася, як пагадзіцца з ёю і хуценька павячэраць, каб зноў пайсці ў двор з новым самакатам.

Але калі я выйшаў з кватэры, самаката на пляцоўцы не было. Я збег у двор. Ля альтанкі гулялі дзве дзяўчынкі, ля гаражоў дворнік па-ранейшаму зносіў лістоту. Самаката не было і тут.

Я збегаў на гарышча нашага дома, потым навобмацак абышоў падвалы, агледзеў парк і суседнія двары.

— Вы не бачылі мой самакат? — звярнуўся я да дворніка.

Стары паставіў да сцяны граблі, агледзеў мяне.

— Ішоў тут адзін у акулерах і ■ самакатам у бок парку, але гэта было ■ гадзіну таму, — сказаў ён і зноў узяўся за граблі.

«Ас-тах, Ас-тах!» — вымаўляў я і бег да парку.

Ля белай агароджы сядзелі дзве дзяўчынкі з букетамі кляновага лісця і гулялі ў «сакрэт». На маё пытанне, ці не бачылі Астаха, яны пераглянуліся і разам сказалі: «Сакрэт».

Калі я вяртаўся ў двор, было цёмна. У вокнах нашага дома гарэла святло. Раптам я заўважыў Астаха.

Ён шыбаваў ад гаражоў да пад'езда і раз-пораз азіраўся. Зрэдку бліскалі яго круглыя акуляры.

— Стой! Дзе мой самакат?

— Самакат?— здзіўлена спытаў ён.— Які самакат?

— Мой, той, што я зрабіў. Ты яго ўзяў, я ведаю, мне казалі.

— А, самакат, што ты зрабіў з маіх падшыпнікаў... Не ведаю, я за ім не гляджу.

Раптам Астэх павярнуўся і кінуўся ў адчыненыя дзверы пад'езда. Я паспеў схапіць яго за куртку. Ён крутнуўся, і мы разам упалі на пляцоўку першага паверха, але імгненна падхапіліся...

— Пусці! Пусці!

Раптам пад маімі нагамі захрабўсцела шкло.

— Акуляры. Мае акуляры,—захныкаў ён.— Аку-ля-ры...

— Астэх! Астэх! — пачуўся зверху жаночы голас.

Я заўважыў, што побач з растаптанымі акулярамі ляжаў мой сцізорык з медным ланцужком. Я схапіў яго і выбег на двор, да гаражоў.

...Усю ноч мяне мучыў жахлівы сон. Быццам круглыя акуляры бясконца крышыліся пад маімі абцасамі і чуўся крык Астэха: «Я нічога не бачу!..»

Прачнуўся я з думкаю, што, можа, і не ён узяў самакат: не бачыў жа гэтага на свае вочы і пашкадаваў, што атрымалася бойка.

Я ўзяў сцізорык, які вырашыў вярнуць Астэху, і падняўся на чацвёрты паверх.

У парозе стаяў Астэх. Я ніколі не бачыў яго без акуляраў. Блізарукія цёмныя вочы мружыліся і глядзелі на мяне спалохана і вінавата. Белыя вейкі хутка-хутка міргалі. Мне падалося, што ён не бачыць мяне.

— Вось твой сцізорык, прабач...—сказаў я.

— Я ведаю, дзе твой самакат,—азваўся Астэх.

Я працягнуў яму сцізорык. Ён стаяў нерухома і глядзеў паўз мяне.

— Самакат схаваны ў гурбе лістоты ля гаражоў, пад ламаччам.

Мы пабеглі ў двор. За рогам, ля гаражоў, гарэла вогнішча. Побач стаяў дворнік і жалезнымі граблямі падварушваў яго.

— Там самакат!—закрычаў Астах і кінуўся да агню.

— Куды ты лезеш? Адыдзі!—злосна сказаў дворнік і торкнуў у полымя граблямі.

З-пад лістоты вылецеў сноп іскраў, агонь заняўся мацней і ахапіў ламачча, што ляжала зверху.

— Самакат? Я вось сабраў усё лісце, смецце і запаліў. Трэба, каб у двары было чыста і ўпарадкавана, а не абы-як. Зіма хутка, а вы пра самакат.

Мы павярнуліся і ціха пайшлі дадому.

— Пачакайце!

Мы спыніліся.

— Ведаеце, дзе мая кладоўка? Яна не зачыненая, там ваш самакат. А калі будзеце грымець да ночы ў двары, сапраўды спалю. Зразумелі?

ГАРЫШЧА

Непрыемнасці пачаліся ў Аліка пасля таго, як цёця Мая, жонка загадчыка ціра, злавіла яго на гарышчы. Яна не стала доўга разбірацца, што да чаго, а схапіла хлопца за каўнер кашулі і звяла, з гучнымі крыкамі і лаянкай на ўвесь пад'езд, на трэці паверх, у кватэру пад нумарам дваццаць адзін, дзе Алік жыў з маці.

Ён не рабіў спроб уцячы, вызваліцца, а ішоў з пачырванелым тварам і маўчаў. Гэтая яго пакорнасць, зацятае маўчанне пераканалі жыхароў пад'езда, якія

збегліся на пранізлівы крык цёці Mai, у тым, што ён — вінаваты. А цёця Мая, якая злавіла хлопца з бялізнаю ў руках, і так ні хвіліны не сумнявалася, што шынель знёс Алік.

Шынель быў яшчэ амаль новы, з пагонамі, з бліскучымі ў два рады гузікамі, з цвёрдымі залацістымі пагонамі маёра. Толькі сёння, з раніцы, яна пачысціла форму і павесіла на гарышча сушыцца і праветрывацца ад вострага нафталінавага паху. Раніцай павесіла, а пад вечар шыняля як і не было. Украў, канечне ж, Алік, бо што можна рабіць на гарышчы, акрамя як нешта забароненае.

У пад'ездзе пачалі казаць, што трынаццацігадовы Алік — злодзей. А маёр — муж цёці Mai — сказаў, што заўтра пойдзе ў школу, прама да дырэктара, а калі не дапаможа школа, то адразу да начальніка міліцыі. Так што лепш адразу прызнацца, шынель вярнуць, а то... Што будзе далей, зразумела...

У двары не любілі ні цёцю Маю, ні яе мужа — адстаўнога маёра. Не любілі за тое, што яны лічылі сябе вельмі важнымі, што яны доўга жылі ў Германіі, што сварлівая жонка маёра ніколі не працавала, за тое, што яны мелі чорную «Волгу». Сварылася цёця Мая без дай прычыны. Яна магла крычаць з балкончыка на дзяцей, якія спяваюць у альтанцы, на футбалістаў, на шафёра палівачкі, які заехаў у двор. У маёра і яго жонкі дзяцей не было, а быў сіамскі кот Фрыш. Кот еў толькі свежую рыбу, піў чыстую ваду, сядзеў на балкончыку і пранізліва, амаль як гаспадыня крычыць, каўкаў. Цёця Мая баялася, што падлеткі, якія збіраюцца на лесвічных пляцоўках, могуць Фрыша звесці ці атруціць. Калі па шчырасці, то да ката падыходзіць баяліся, а калі і з'яўлялася жаданне пагладзіць прыгожую жывёлу, то Фрыш сіпеў, ашчэрваў пашчу, уздымаў на хрыбце шэрую, як дым, поўсць, а на чор-

на мурзатай галаве ільдзіста ўспыхвалі ярка-сінія вочы.

Час ад часу маёр выскокваў у пад'езд з пасам у руках, у трусах і майцы і праганяў падлеткаў на вуліцу, хоць там лупіць дождж ці валіць снег... Песні, што спявалі пад гітару, заміналі маёру слушаць радыё, а ягонай жонцы накручваць бігудзі. Яшчэ сям'ю маёра не любілі за тое, што яны займаюць вялікую кватэру на чацвёртым паверсе і ўсім расказваюць, што не могуць адпачываць, бо падлеткі гойсаюць па гарышчы, як тыя коні...

Алік зацята маўчаў. Алікава маці плакала, прасіла сына прызнацца і вярнуць шынель. Цёця Мая крычала на ўвесь пад'езд, што калі людзі не могуць выхоўваць дзяцей, то і заводзіць іх не трэба. Маёр мераў пакой крокамі, крута паварочваўся і махаў пад носам у Аліка жоўтым ад тытуню ўказальным пальцам.

— Алік, сыноч, што ты рабіў на гарышчы? — скрозь слёзы пытала маці.

— Шынель краў! Вось што рабіў ён на гарышчы! Можа, нават і не адзін. Іх тут цэлая банда. Яны і котку маю могуць звесці ці атруціць! — крычала, аж сліна ляцела, цёця Мая.

— Я іх усіх выведу на чыстую ваду. У суд падам. Не важна, што ён не паўналетні! — гучна, камандзірскім голасам, казаў адстаўны маёр. — Я гэтак не пакіну, хопіць! Парадны шынель, з новымі пагонамі...

— Што ты там рабіў? — схапіла за плячо і пачала трэсці падлетка цёця Мая.

— Нічога, — раптам сказаў Алік.

— Ён кажа, нічога! Вы чулі, ні-чо-га! А куды падзеўся шынель? Куды? Я цябе, злодзей, пытаю? Што надзьмуўся і ў падлогу глядзіш?

— Я не браў шынель. Не браў! — упарта паўта-

раў Алік і глядзеў на расчырванелы, тлусты, аж кроплі поту выскачылі, твар цёці Маі.

— Ён не браў! Вы чулі? Ён не браў! Я ўзяла! Ці, можа, Пятро Пятровіч узяў? А калі не ты—то хто? Хто? Адказвай, злодзей!

— Я не браў!

— Я неаднойчы бачыла, як ты на гарышча ходзіш. Бачыла сама, на свае вочы, а калі трэба, то і сведкаў знайду.

Алікава маці закрыла хлопца і паабяцала, што зашынель аддасць грошы, а перапэцканую бялізну перамые і высушыць. Яна пачала прасіць, каб у школу не хадзілі і ў міліцыю не заяўлялі. Яна пачала скардзіцца на сваё здароўе, на тое, як цяжка адной гадаваць хлопца, на тое, што яна занятая на працы, а ён таму і расце вось такі.

Алік не стрываў і выбег у кухню, а потым зачыніўся ў прыбіральні і заплакаў.

— Я не браў, не браў! Мама, не плач, не плач!—выкрыкваў ён з прыбіральні і душыўся слязьмі.

Яшчэ доўга гучаў на ўвесь пад'езд пранізлівы лямант цёці Маі і адрывісты камандзірскі бас адстаўнога маёра.

Алік ляжаў тварам да сцяны і ўздрыгваў ад крыўды, ад шкадавання сваёй маці, Хрысціны і сябе самога.

Калі ён пачаў думаць пра Хрысціну, то крыху супакоіўся. У кухні гарэла святло. Алік падняўся і басанож прайшоў туды. Яго маці абірала бульбу, каб згатаваць сняданак. Алік абняў маці і зашаптаў на вуха:

— Мама, не плач! Супакойся. Я не браў шынель. Навошта ён мне? Я невінаваты. Усё абыдзецца, а я ні пры чым, павер!—казаў Алік і прыціскаўся да маці.

— Ідзі спі. Я табе веру. Спі, а то ў школу праспіш,—сказала жанчына і адправіла Аліка спаць.

Яшчэ доўга закручвалася спружынкамі лушпінне і падала з-пад бліскучага ляза ў сметніцу. Яшчэ доўга прабівалася жоўтаю палосай святло з кухні ў пакой. Хлопчык заснуў, а прад вачамі былі акно Хрысцінінай кватэры, і яна, з акардэонам на каленях, і гарадок, які нагадвае цацачны макет, калі на яго глядзець праз слыхавое акенца чатырохпавярховага дома.

А цяпер, калі Алік спіць, варта расказаць пра тое, што ж адбылося на гарышчы, расказаць пра хлапчуковую таямніцу, якую ён так упарта і зацята хаваў нават ад маці.

Цэлы месяц, амаль штодня, Алік хадзіў на гарышча свайго дома.

Ён ціха ўздываўся па сходах, асцярожна адчыняў нізкія, абабітыя бляхай дзверы і рабіў крок у цемру. Дзверы жалобна скрыгталі, і на гэты гук гарышча адказвала таемнымі галасамі. Лапаталі і зрываліся з месцаў галубы, хісталася кранутая скразняком бялізна, уздываўся і пачынаў курэць у вузкіх промнях святла залацісты пыл.

Гэта толькі на першы погляд здавалася, што на гарышчы цёмна. Калі вочы прызвычайваліся, а сэрца пераставала тахкаць, Алік рухаўся пад спічастымі перакрыжаваннямі бэлек і крокваў, ішоў ціха, бо ведаў, што кожны крок чуцен у кватэрах чацвёртага паверха.

Хутка і нячутна хаваліся ў цемру каты, якія палявалі на галубоў, і адтуль, з цемры, пазіралі на самотнага хлапчука зялёнымі вачамі. Спалоханыя птушкі супакойваліся і пачыналі мірна вуркатаць на бэльках пад самым дахам, у нябачнай чарнаце.

Алік адхінаў бялізну, якая прывідна свіцілася

і пахіствалася. Па бялізне ён згадаў суседзяў. Галіфэ — адстаўны маёр. Сіняя сукенка — цёця Мая і гэтак далей.

Хлопец уладкоўваўся на бэльку і адчыняў каламутнае гарышчынскае вакенца. Ён разглядаў гарадок: пляц з фантанам, Палац культуры, коміны завода, маленькіх людзей, аўтамабілі, цёмныя купы таполяў. Але не гарадок яго цікавіў, а вокны Хрысцінінай кватэры ў доме насупраць. З гарышча ён даўно вывучыў інтэр'ер пакояў і кухні, ведаў, дзе і што стаіць. Ён не прызнаваўся сабе ў тым, што закахаўся ў бялявую Хрысціну. Спачатку ён проста сачыў за ёй, яму падабалася глядзець, як яна круціцца прад люстрам, як прыбіраецца, як сам-насам танцуе, як схіляецца над кніжкай ці грае на акардэоне. Музыкі ён не чуў, але спрабаваў уявіць, і гэта прыносіла задавальненне.

Сёння Хрысціна павінна была прыйсці на гарышча. У школе, на вялікім перапынку, яны дамовіліся аб спатканні.

Алік бачыў, як яна збіраецца, як складае ў чорны футарал стракаты акардэон. Да спаткання аставалася палова гадзіны.

Заскрыгаталі дзверы. Падлетак адскочыў ад вакенца і стаіўся між комінам і бэлькай. Асцярожна паўз яго прайшлі: Руды Віцька і Максім, старэйшы брат Хрысціны. Хлопцы агледзеліся, пашапталіся, знялі з вяроўкі шынель адстаўнога маёра, запхалі яго ў пляцак і падаліся да другіх дзвярэй. На гарышча чатырохпавярховага дома можна было трапіць праз кожны з трох пад'ездаў. Алік наважыўся выйсці, але пачуў, як Руды Віцька вярнуўся і шморгнуў па вяроўцы нажом. Бялізна абрынулася ў пыл...

Алік пачаў спрабаваць звязаць вяроўку, на якой сохла бялізна, але не паспеў — на гарышчы з'явіла-

ся цёця Мая і схапіла яго за каўнер. Што было далей, ведалі ўсе жыхары першага пад'езда.

У школу Алік ішоў сам не свой. На ўроках трывожна паглядаў на дзверы, што казалі настаўнікі — не слухаў.

На перапынку да Аліка падышла Хрысціна.

— Я ўсё ведаю, — сумна сказала яна. — Ад цябе я такога не чакала. Навошта ты ўкраў шынель?

— І ты мне не верыш. Я не браў. Я хацеў прывязаць вяроўку з бялізнай. Я хацеў як лепш, а яна мяне схапіла і пачала крычаць. — Алік спрабаваў растлумачыць, хацеў сказаць, што гэта не ён, а яе брат узяў шынель, але нешта не дало.

— А калі не ты, то хто?

— Я не скажу.

— Ты яшчэ і спалохаўся... Вось не чакала.

— Я не магу табе сказаць. Зразумей гэта.

— Цябе выганяць са школы!

— Няхай, але я не краў!

Хрысціна рэзка развярнулася і пабегла па калідоры ў свой клас.

Да дырэктара Аліка не выклікалі.

Пасля заняткаў ён доўга сядзеў на школьнай пляцоўцы і глядзеў на свой дом. Глядзеў на вокны сваёй кватэры, на свой балкончык, дзе сохла бялізна цёці Маі, на галубоў, якія выляталі праз акенца з гарышча. Ён адчуваў сябе няшчасным і дарэмна на ўсё жыццё ўсімі пакрыўджаным.

Па школьным двары прайшла Хрысціна і зрабіла выгляд, што яго не заўважыла.

Знаёмыя падлеткі паляпалі Аліка па плячы, паціснулі руку і параілі ні ў чым не прызнавацца. Хлопцы казалі, што калі ён будзе і далей маўчаць, то ўсе адвяжуча, а потым і забудуць.

Маёр з ліхтарыкам аблазіў усё гарышча, перапэц-

каўся ў павуцінне і бруд, але шыняля не знайшоў. У такім выглядзе ён уварваўся ў кватэру пад нумарам дваццаць адзін і сказаў, што калі заўтра не атрымае тое, што Алік узяў, — хлопцам будзе займацца міліцыя.

У кабінёце дырэктара Алік маўчаў. Не адказваў ён і на крыкі міліцыянера.

— Не браў, — адзінае, што пачулі дырэктар школы і малады сяржант.

Хрысціна яго пазбягала, а ён да яе і не падыходзіў, бо жыццё страціла сэнс.

Шынель знайшоўся праз тыдзень, тады, калі хлопец ездзіў у вёску. У дзверы загадчыка ціра пазванілі. На званок выйшла цёця Мая. Пакамечаны парадны шынель вісеў на парэнчах лесвічнай пляцоўкі і пабліскваў гузікамі.

Школу Алік скончыў з двойкай па паводзінах і адразу з'ехаў на ўсё лета да цёткі на хутар.


Калі ён вярнуўся, высокі і загарэлы, яму расказалі пра шынель. Расказалі, што бацькі Хрысціны з'ехалі ў Мінск, а яе брат Максім паступіў у інстытут і цяпер у іхнім двары няма «караля». Яшчэ расказалі, што тлусты сіамскі кот цёці Маі ўпаў з балкона і трапіў пад палівальную машыну... Хрысціна ехаць з гарадка не хацела, і яе бачылі заплаканай.

Алік падняўся на гарышча. Яму давялося крыху прыгнуць галаву, каб прайсці ў скрыгатлівыя дзверы, абабітыя бляхай. Тут усё засталася нязменным. На вяроўцы хісталася бялізна. Алік пазнаў сінюю сукенку цёці Маі, галіфэ маёра і ўсміхнуўся.

Фіранак на вокнах Хрысцінінай кватэры не было. Яркая гарэла лямпачка, незнаёмыя людзі клеілі шпалеры.

Калі за спінаю заскрыгаталі дзверы, Алік не стаў хавацца, ён глядзеў на свой гарадок, які цацачным макетам ляжаў перад ім.

Міраслаў Шайбак



**ПЛАСТЫЛІНАВЫ КОННІК
ЖУК-АЛЕНЬ**

ПЛАСТЫЛІНАВЫ КОННІК

Фрэдзя любіў гуляць у салдацікі. У жніўні яму споўнілася дзесяць гадоў, і ён трохі саромеўся сваіх дзіцячых забавак, але ў сям'і ён быў самы малодшы, і бацькі не папракалі яго. Фрэдзя складаў салдацікі ў стары бацькаў партфель. Ён быў мяккі і прыемны навобмацак, бацька казаў, што партфель з натуральнай скуры, але ад скуры пахла тытунём.

Летам, калі Фрэдзю вазілі да дзеда, бацька браў у дарогу гэты партфель, а Фрэдзева войска перасыпалі ў поліэтыленавы мяшок і пакідалі ў шафе. У вёсцы Фрэдзя рабіў сам сабе салдацікаў з калючых галінак грушы, што засохла за дзедавай хатаю. Дзед спілаваў пад карань сухое дрэва і за адзін вечар змайстраваў любімаму ўнуку доўгі і моцны грушавы лук. Замест цецівы дзед нацягнуў тонкі сталёвы дрот, з роўнага і стромкага ядлоўцу нарэзаў стрэлаў, а з бляхі вырабіў наканечнікі. Фрэдзя ледзь нацягваў цеціву, але стрэлы з бляшанымі вастрыямі праціналі паветра тоненькім свістам і білі дакладна і далёка.

Калі на другі дзень Фрэдзя пацэліў у суседскага пеўня і суседка прынесла дзеду забітую птушку, Фрэдзя хаваўся на гарышчы, што пахла правэнджанымі кумпякамі. Дзед пасек лук і разам са стрэламі кінуў у печ. А Фрэдзя тым часам знайшоў на гарышчы трохгранны штых, што сядзеў за крок-

ваю, дзед даставаў яго раз на год пад Каляды біць парсюка. Хлопчык сцізорыкам нарэзаў паляндвіцу, нанізаў лусткі на штых і пачаў раскладаць вогнішча з газет, каб падсмажыць шашлык. Фрэдзю знайшлі ў той момант, калі агонь яшчэ можна было заліць адным вядром вады. З-за суседскага пеўня на Фрэдзю не сварыліся.

Хлопец зрабіў сабе войска з сухіх грушавых калячак і гуляў на пяшчаным адхоне старога гасцінца. У жоўтым распараным на сонцы пяску любілі пагрэцца вастрахвостыя яшчаркі-жаўтапузікі. Аднаго разу Фрэдзя злавіў яшчарку і скарміў яе мурашніку. Ён любіў назіраць за мурашкамі, што збудавалі кастрыцы і церухі цацачную гару і праклалі бязважкімі ножкамі ва ўсе бакі тоненькія сцежкі. Фрэдзя прыносіў мурашніку хлеб, яблыкі, дзедаву скварку, і ўсё знікала за ноч. Нават палова бабінай аладкі — бо Фрэдзя сам мог з'есці толькі палову — знікла да раніцы. Фрэдзя кінуў яшчарку ў мурашнік і на другі дзень знайшоў прыхаваны пад кастрыцаю блакітны, што кафля ў басейне, шкілецік. Хлопчыка здзівіла ненажэрнасць мурашніка. Фрэдзя забраў шкілецік яшчаркі сабе. Калі вяртаўся з бацькам у горад, пакінуў шкілецік у дзедавай хаце на гарышчы.

Зімою ў горадзе Фрэдзя гуляў у сапраўдныя салдацікі. Ён аднаўляў на дыване грунтоўныя бойкі з падручніка па гісторыі, але «нашыя» ў Фрэдзі заўсёды перамагалі. «Нашымі» ў Фрэдзі былі гнуткія гумовыя індзейцы, а «ворагамі» — важкія алавыныя пяхотнікі. Пляскатых коннікаў-рыцараў Фрэдзя пакідаў сабе ў рэзерв, а лёгкія пластмасавыя уланы і гусары былі на баку «ворагаў». У Фрэдзевых бойках заўсёды пачыналі нападаць «ворагі», яны акружалі «нашых», але тут з'яўлялася рэзервная кавалерыя і коні тапталі пяхотнікаў, падалі і раздушвалі сваіх коннікаў, індзейцы кідалі сякеры ў

кулямётчыкаў, гусары секлі шаблямі каўбоеў, рыцары пускалі стрэлы ва уланаў. На колькі вечароў падлога ў Фрэдзевым пакоі была засыпана забітымі воямі, бо параненых у гульні не было.

Фрэдзя аднаўляў на дыване бітвы, і «нашыя» скідалі ворагаў у рэчку Нямігу, або секлі крыжакоў пад Грунвальдам, або тапілі манголаў у пінскіх балотах, ці білі хана Шайбака пад Лідаю,— у Фрэдзевых бітвах «нашыя» заўсёды выходзілі пераможцамі. Хлопчык любіў чытаць кнігі па гісторыі — толькі ў школьных падручніках мала знаходзіў пра «нашых», — магчыма, таму ён пакінуў вайну, пачаў будаваць замкі.

Кожнае лета Фрэдзя з бацькам ездзілі ў мястэчка Мір, каб зайсці ў замак, гэта недалёка ад дзедавай вёскі. Замкі на паштоўках і ў тэлевізары не ўражвалі хлопчыка, і толькі Мірскі замак існаваў на самай справе, і гэта быў самы прыгожы замак, па якім Фрэдзю давялося пахадзіць.

У Фрэдзевым пакоі стаяў братаў мальберт, які часова ператварыўся ў каркас замка. Фрэдзя прыносіў з бацькавага кабінета стосы кніг і абкладаў імі мальберт. «Гісторыя крыўскай кнігі», «Статут Вялікага княства...», слоўнік Насовіча, летапісы і іншыя грунтоўныя фаліянты ішлі на падмурак, а мury выкладаліся з драбнейшых цаглінак збораў твораў: спачатку зямлістымі томікамі Якуба Коласа, а розная аздаба — бастыёны, брамы — з меншых бялюткіх томікаў Янкі Купалы. Да замкаў Фрэдзя прыбудоўваў рознакаляровую вежу з паэтычных зборнікаў, на вежу ішла розная мяшанка, абы падыходзіла па колеры і памеры. Зімою Фрэдзя любіў сядзець, падкурчыўшы ногі, у сваім замку за мальбертам, а летам бацька вазіў хлопчыка ў сапраўдны Мірскі замак.

Фрэдзеў брат быў мастаком, і хлопчыку хацелася

стаць дарослым і падобным да брата. Аднойчы Фрэдзя ўзяў у братавым эцюдніку цюбік з алейнаю фарбаю і схаваў пад дываном на падлозе — ён хацеў намаляваць свой замак, але цюбік неўзабаве раздушыўся, і брату давалося прынесці Фрэдзю кавалак пластыліна, каб хлопчык больш не браў алейных фарбаў, а бацькі былі вымушаны паскручваць і прыбраць ■ падлогі ўсе дываны.

З пластыліна Фрэдзя зляпіў чалавека і пасяліў у сваім замку. Маці расказвала хлопчыку, што яе бацька быў кавалём. Фрэдзя любіў слухаць, як маці расказвае яму пра кузню, і хлопчык пачаў насіць да партальнага крана і пляшчыць на рэйках цвікі і іншую металічную дробязь. З цвікоў Фрэдзя вырабляў зброю для свайго пластыліна: Фрэдзя вырашыў зляпіць каня. Праўда, спачатку ён спрабаваў зляпіць сапраўднага каня, але пластыліна хапіла толькі на капыт і трошкі нагі, і Фрэдзя прапарцыянальна падзяліў увесь пластылін так, каб коннік адпавядаў каню, і зляпіў спачатку каня, а потым чалавека. Хлопчыку падабаліся белыя коні, толькі конь і чалавек атрымаліся, як пластылін — шэрабура-зялёнага колеру. Хамутоў, папружак і іншую конскую зброю Фрэдзя не рабіў, адно выкаваў конніку меч з расплешчанага цвіка, а з касцянога гузіка з чатырма дзірачкамі зрабіў шчыт, гузік Фрэдзя зрэзаў са зношанага дзедавага фрэнка.

Усе салдацікі былі ніжэй пластылінавага каня, і коннік бараніў Фрэдзеў замак, але, калі ўключылі батарэі і ў пакоі стала гарача, пластылін пачаў паступова ператварацца ў кашу. Фрэдзя пакідаў на ноч свайго конніка ў лядоўні, а днём падоўгу трымаў пад халоднаю вадою, і брат параіў яму зрабіць каркас. Раней Фрэдзю даводзілася кожны дзень перабляць конніка, бо конскія ногі доўга не трывалі: пляшчыліся і крывіліся, то адвальвалася рука з мя-

чом, то конская галава паступова з'язджала да зямлі і выцягвала конскую шыю ў хобат.

На каркасе коннік трымаўся надзейна і роўна, і конскія ногі не разлазіліся і не гнуліся, а сталі тонкімі і роўнымі, як у сапраўднага кавалерыйскага каня. Фрэдзя нават адзін капыт у каня адарваў ад зямлі і сагнуў конскую нагу — конь няблага трымаўся і на трох нагах. Меч, прыкручаны да каркаса, рука трымала над галавою цвёрда і жорстка. Чатыры дзірачкі на шчыце конніка складалі магічны сімвал.

У лютым памёр дзед. Бацька не ўзяў Фрэдзю на пахаванне, толькі салдацікаў перасыпаў у празрыстую торбу. Калі бацька вярнуўся і аддаў Фрэдзю партфель, то хлопчык знайшоў у ім дзедаў штых.

Бацькі адразу адабралі штых у хлопчыка, але Фрэдзю на імгненне падалося, што пакой напаўняецца пахам гарышча: спаражнелымі газетамі і вэнджанымі кумпякамі.

У партфелі было два аддзяленні, і раней Фрэдзя складаў асобна «сваё» войска і «варожае». Толькі калі з'явіўся яго пластылінавы коннік, Фрэдзя выразаў акуратную перагародку нажніцамі, і салдацікі палеглі ў партфель адною грамадою. У Фрэдзевых гульнях больш не было падзелу на «нашых» і «ворагаў» — усе салдацікі ператварыліся ў чужынцаў і спрабавалі то акружыць і спаліць, то захапіць і знішчыць Фрэдзеў замак. Хлопчыку здавалася, што «нашыя» больш не маюць свайго войска, і адзіны пластылінавы коннік змагаўся з усімі ворагамі, але чужынцы перамагалі і замак разбураўся, а коннік больш ніколі не выходзіў пераможцам.

ЖУК-АЛЕНЬ

У лагеры Янак любіў калупаць трухлявыя пні і выкорваць з-пад кары жукоў-дрывасекаў. Ён лавіў

яшчарак у сухаватым верасе, бегаў за чмялямі па кучаравым чаборы. А вечарам дзеці не хацелі класціся спаць поруч з Янакам, бо з яго шортаў вылазілі і распаўзаліся па пакоі злоўленыя ім за дзень жукі і мурашкі. Яму хацелася злавіць самага вялікага жука. Ён уяўляў жукоў-пływунцоў большымі за кітоў, а жукоў-насарогаў такімі, як бульдозеры.

Неяк ноччу Янаку прыснілася, быццам да яго прыляцела невядомая птушка і чалавечым голасам сказала, што каля плота ў лопуху жыве жук-алень.

Доўгі Янакаў цень накрыў лісты лопуху і ўзняўся на плоце. Раптам адзін з лістоў зварухнуўся ад ветру, захістаўся, выцягнуўся і адвіс да зямлі. На ім з краю з'явіўся зялёна-карычневый конік. Здавалася, конік пазірае на хлопчыкавы рукі. Доўгія вусы то клаліся на ліст, то цягнуліся да неба. Цень на плоце прыгнуўся і скочыў на зямлю. Янакавы пальцы сціснулі вострыя лапкі. Сківіцы коніка заварушыліся і паспрабавалі дацягнуцца да пазногцяў. Безабаронае цела здавалася мяккім, дубчыкі вусоў закруціліся над бліскучымі вачыма, і галава імкнулася да несці чорныя сківіцы да сціснутых пальцаў, але не магла зламаць абалонкі шыі. Янак дастаў з кішэні каробачку, выкінуў пад плот жужаля і асцярожна пасадзіў на яго месца коніка.

— Дзе ты быў? — спыніў Янака Алесеў голас.

— Паглядзі, каго я злавіў!

Янак раскрыў каробачку і выцягнуў за крылы коніка.

— Ну і што, вялікі конік!

— Гэта не конік, а сапраўдная саранча. Глядзі, галава круглая, карычневая і крылы доўгія — можа далёка лётаць.

— Саранчы ў нас няма.

— Ёсць, толькі мала. Каб больш, яна магла б усё зжэрці.

— Што зжэрці?

— Усё, гэты лагер і людзей. Я ведаю, яна на чыгунцы цягнік зжэрла.

— Як! І жалезныя колы?

— Усё, і колы. Такія сківіцы — можа дрот перакусіць. Падсунь палец.

— Не, палец не дам, а дрот пашукаю.

Алесь выцягнуў з кішэні тонкія медзяныя дроцікі, з якіх дзеці спляталі стракатыя пярсцёнкі і ручкі-каўбаскі, і асцярожна падсунуў дроцік да конікавай галавы. Сківіцы адчулі цвёрдую абалонку і сціснуліся. Алесь ірвануў да сябе руку з дроцікам і ледзь не адарваў коніку галаву, але той паспеў расчыніць кусачыкі сківіц.

— Што ты трапечаешся, не бойся, я добра трымаю!

Янак схваў коніка ў каробачку і памацаў надкусаны кавалак дроціка.

— Як нажніцамі, секанула.

Янак ляжаў на жываце і прыслухоўваўся да мяккага бумкання начных матылёў у шкло. Алесь сеў на зэдлік побач з Янакам, скінуў сандалі і памацаў Янакава адзенне на суседнім зэдліку. З кішэні вытыркаліся рабрыны каробачкі. Алесь асцярожна выцягнуў яе з Янакавых шортаў і выпусціў коніка суседу пад коўдру.

У пакоі выключылі святло. Спаць Янаку не хацелася. Ён думаў пра тое, чаму не бывае матылёў, большых за птушак.

— Алесь, ты не спіш? — Янак павярнуўся на бок.

— Не.

— Ты ведаеш, што было б, калі б матылі выраслі большыя за арлоў?

— Яны ноччу павыбівалі б шыбы.

— Дурны ты, — пакрыўдзіўся Янак.

— Давай заўтра ноччу каго-небудзь напалохаем,— ціха сказаў Алесь і паглядзеў у цемру пакоя.

— Як?

— Пакладзём пад прасціны шпагат змяёю, а калі той ляжа, ты ўсім раскажаш пра тэрмітаў ці якую іншую брыду, а я пацягну шпагат. Вось будзе смеху!

— Тэрміты не брыда і ў нашым лесе не вядуцца, што іх баяцца?

— А ты каго-небудзь баішся?

— Не, я нават скарпіёна магу злавіць. Я чытаў, што вакол яго трэба наліць вады і ён сам сябе заб'е.

— Чаму? — здзівіўся Алесь.

— Таму, што не зможа ўцячы, бо ён вады баіцца.

— Дык напалохаем заўтра каго-небудзь?

— Абавязкова.

Янак павярнуўся на другі бок. Гаварыць з Алесем больш не хацелася. Яму захацелася спаць.

Раптам нешта вострае дакранулася да Янакавай лыткі. Ён адчуў, як колкія ножкі невядомай істоты перабіралі скуру і паступова набліжаліся да калена.

— Ма-а-а!!! — разнеслася па пакоі начным рэхам. Хлопцы ўзняліся над ложкамі і ўбачылі Янака на зэдліку. Пакамечаная коўдра на падлозе рогам цягнулася ў цень. На прасціне варушыўся прыдушаны конік.

— Трус! Трус! Беларусь! На вайну сабраўся...— быццам здалёк да Янака даляцеў Алесеў голас.

Янак доўга не мог заснуць. Яму хацелася адпомсціць. Ён думаў, што заўтра зловіць авадня і выпусціць у пакой, а ўсім скажа, што гэта шэршань. Яму хацелася злавіць сапраўднага шэршня, але авадні, што віліся над ліпучымі стужкамі шашы, падобныя да шэршняў, і хлопцы іх не адрозніваюць. Янак супакойваў сябе тым, што ведаў, як адрозніць сапраўднага шэршня ад авадня.

ЗМЕСТ

Адам Глобус

На роварах па пяску — 4

Вада на кафляным квадраце — 9

Шар — 16

Свята — 21

Скрыні — 27

Вольная барацьба — 33

Максім Клімковіч

Бітумныя капяжы — 41

Клас утрох — 48

Інфанталізм паводле дзённіка — 56

Уладзімір Сцяпан

Снег у падарунак — 66

Самакат — 72

Гарышча — 78

Міраслаў Шайбак

Пластылінавы коннік — 87

Жук-алень — 91

**Паркан: 36. апавяданняў: Для сярэд. і ст.
II 18 шк. узросту/Маст. У. В. Адамчык, У. А. Сця-
пан.— Мн.: Юнацтва, 1993.— 96 с.: іл.**

ISBN 5-7880-0717-8.

Ограда: Сб. рассказов.

Зборнік складзены з апавяданняў здольных маладых літаратараў — Адама Глобуса, Максіма Клімковіча, Уладзіміра Сцяпана, Міраслава Шайбака. Запрашаем чытачоў сваёю ўвагаю падтрымаць новае пакаленне творчай моладзі.

4803120201—006

II ————— 73—93

ББК 84 Бел 7

М 307(03)—93

Литературно-художественное издание

ОГРАДА

Сборник рассказов

Для среднего и старшего школьного возраста

Минск, издательство «Юнацтва»

На белорусском языке

Літаратурна-мастацкае выданне

ПАРКАН

Зборнік апавяданняў

Для сярэдняга і старэйшага школьнага ўзросту

Рэдактар *С. С. Панізнік*. Мастацкі рэдактар *К. С. Ракіцкі*.
Тэхнічны рэдактар *А. В. Русецкая*. Карэктар *Л. С. Мануленка*.

ІБ № 1727

Здадзена ў набор 17.04.91. Падпісана да друку 28.09.92. Фармат 70×
×108¹/₃₂. Папера друк. № 1. Гарнітура Школьная. Афсетны друк.
Ум. друк. арк. 4,20. Ум. фарб.-адб. 4,55. Ул.-выд. арк. 3,79. Тыраж
6000 экз. Зак. 1216.

Выдавецтва «Юнацтва» Міністэрства інфармацыі Рэспублікі Беларусь.
220600, Мінск, Машэрава, 11.

Мінскі ордэна Працоўнага Чырвонага Сцяга паліграфкампінат МВПА
імя Я. Коласа. 220005, Мінск, Чырвоная, 23.

